



UNIVERSAL  
LIBRARY

**OU\_192348**

UNIVERSAL  
LIBRARY


# संगीत द्रौपदी



हैं नाटक

श्री. कृष्णाजी प्रभाकर खाडिलकर

‘संगीत त्रिदंडी संन्यास,’ ‘संगीत सावित्री,’ ‘संगीत मेनका,’  
‘संगीत मानापमान,’ ‘संगीत स्वयंवर,’ ‘संगीत विद्याहरण,’  
‘सवती मत्सर,’ ‘सत्त्वपरीक्षा,’ ‘प्रेमध्वज,’ ‘कीचकवध,’  
‘बायकांचें बंड,’ ‘सवाई माधवराव यांचा मृत्यु,’  
‘कांचनगडची मोहना,’ इत्यादि नाटकांचे कर्ते  
यांनी लिहिलें.



प्रकाशक व मुद्रक

श्री. यशवंत कृष्ण खाडिलकर.

“श्रीदत्तात्रय प्रिंटिंग प्रेस” १३ शेणवीवाडी, खाडिलकर रोड,  
गिरगांव, मुंबई नंबर ४



( आवृत्ति चवथी )

सन १९५०.

किंमत १ रुपया.

## पहिल्या आवृत्तीची प्रस्तावना.



‘ मयसभे ’तील दुर्योधनाच्या मत्सरापासून प्रारंभ करून वनवासाला पांडव व द्रौपदी जाईपर्यंतचा महाभारताचा कथाभाग ह्या नाटकांत घेतला आहे. नाटकांतील पदांच्या चाली प्रिन्सिपाल भास्करबुवा बखले यांजकडून मुख्यतः घेतल्या असून ‘ गंधर्व नाटक मंडळी ’तील रा. बालगंधर्व आदि करून गायनपट्ट नटांनींही ह्या कार्मी चांगली मदत केली आहे. ह्याबद्दल ‘ गंधर्व नाटक मंडळी ’ व प्रिन्सिपाल भास्करबुवा बखले यांचा मी फार आभारी आहे. पुस्तकांतील चित्रे ‘ गंधर्व नाटक मंडळी ’तील नटांच्या त्या त्या प्रसंगांच्या फोटोवरून तयार केलेली आहेत. सदर फोटो दिल्याबद्दल व फार परिश्रम घेऊन नाटक बसविल्याबद्दल ‘ गंधर्व नाटक मंडळी ’चे आभार मानावे तेवढे थोडेच आहेत.

मुंबई, ता. १  
डिसेंबर १९२०. }

ग्रंथकर्ता.

॥ श्री ॥

# संगीत द्रौपदी.

अंक पहिला.

—:~::~:~:—

प्रवेश पहिला.

—:~::~:~:—

[ सूत्रधार व पारिपार्श्वक पूजापात्रें घेऊन उभे आहेत. ]

पद १. [ राग—यमन; ताल—त्रिवट. चाल—‘सुफलीत’ ]

सुखवीत सकल, नटवीत चलाचल,

कमलापदयुग वंदिले विमल ॥ धृ० ॥

अनादि लक्ष्मी, अनंत विपुला,

अवीट बाला, नसेचि चपला;

भ्रमतो विटतो मानव चंचल ॥ १ ॥

सूत्र०:—महालक्ष्मीचें पूजन आज इतकें चांगलें झालें आहे कीं, मन समृद्धींत गढून जाऊन कोणच्याहि गोष्टीची दधात वाटेनाशी झाली आहे ! जा; हीं पूजापात्रें आंत नेऊन ठेवा, आणि आनंदांत आजचा दिवस घालवा. महालक्ष्मीची कृपा तुम्हां सर्वांवर झाली आहे. जा मौज करा.

[ एक पारिपार्श्वक जातो.

पारि०:—म्हणजे आज नाटक करायचें नाहीं काय ?

सूत्र०:—जिच्या प्राप्तीकरितां नाटक करायचें, तीच जर आज माझ्या पूजनानें प्रसन्न होऊन येथें मूर्तिमंत अवतरली;—ही पहा प्रत्यक्ष महालक्ष्मी !

पद २. [ राग—छायानट; ताल—त्रिवट. चाल—‘ अचल गिरीवर ’ ]  
 सकल धनांतुनि निवडुनि रत्ना, रचनेत नव  
 गुंफुनियां मग देहा धरि ही अवतरतांना ॥ धृ० ॥  
 पाहुनि ऐशी रत्नखनि नवा, जरि न शिवे  
 कधिं मत्सर जीवा, फिरवित नच मन बुद्धि,  
 तसा नर मुक्तचि माना ॥ १ ॥

जा, पूजापात्रें ठेऊन या, आणि मग ह्या देवीच्या पायांवर मस्तक ठेवा.

नटीः—

[ पारि० जातो. नटी येते.

पद ३. [ राग—तिलंग; ताल—पंजाबी. चाल—‘ बसकि नार ’ ]

चटकचांदणी जणु नटुनि थटुनि येत मी  
 रुचिर शृंगार करुनि ॥ धृ० ॥ हेमवपु खरे;  
 मणिमय सारे; चमकती हिरे कनककोंदणीं ॥ १ ॥

सूत्र०ः—वैकुंठ सोडून माझ्या गरिबाच्या घरीं!—आजकाल भूतलावर देवता संचार करितात; पण वैकुंठाहून, कैलासाहून किंवा ब्रह्मसभेहून अधिक सुंदर म्हणून नांवाजलेल्या पांडवांच्या मयसभेत थोडा वेळ तरी वास करायला मिळवा म्हणून त्या देवता भूतलावर येतात; मयसभा सोडून महालक्ष्मी वैकुंठालाहिं परत जात नाहीं आणि जाणारहि नाहीं, असा बोभाटा झाला असतांना माझ्या घरीं महालक्ष्मीनें यावें—मयसभेवर महालक्ष्मी रुष्ट झाली आहे कीं काय ? इथें येऊन असें गोड गाऊन महालक्ष्मीनें—

नटी०ः—म्हणजे घरचींहि माणसें ओळखायला येईनाशीं झालीं वाटतें !

सूत्र०ः—अग हो ! तूं का ही ?—पाहूं नीट ?—ओळखली; पण हे दागिने कोठून आणिलेस ? ओझींच्या ओझीं दागिने हे ! मी नुसता दागिण्याकडे इतका वेळ पहात होतो; चेहऱ्याकडे पहातच नव्हतो.—कोठून हे दागिने आणिलेस ! जुगारांत तर ही लूट तुझ्या हातीं नाहीं ना लागली ?

जुगारांतलें धन थोडा वेळहि टिकत नसतें, म्हणून विचारतो कोणत्या जुगारांत हें धन जिंकलेंस ?

नटीः—मी आपल्याशिवाय कोणाशीं तरी जुगार खेळलें आहे काय ?

सूत्र०ः—फांशाचें दान तुला नेहमीं हुकमतशीर पडतें, ह्या अहंकारानें आणि लक्ष्मीच्या लोभानें राजसूय यज्ञाच्या समाप्तीच्या हल्लींच्या जुगारांत तूं देहभान विसरली असलीस तर त्यांत नवल नाहीं.

नटीः—जुगारांत हे दागिने मला मिळालेले नाहीत.—दैव नेहमीं माझ्या बाजूचें असतें, आणि आपण दुर्दैवी आहांत—

सूत्र०ः—मी दुर्दैवी ? अशी महालक्ष्मी ज्याची बायको आहे, तो दुर्दैवी ?—वरें पुढें ?

नटीः—आपण दुर्दैवी असल्यामुळें सहदेवमहाराजांची आज्ञा मीं आपल्याला कळविली नाहीं—

सूत्र०ः—कोणती आज्ञा ?

नटीः—युधिष्ठिरमहाराजांच्या राजसूय यज्ञाकरितां जमलेल्या नटनर्तकांना विदागीकरितां त्यांनीं आजच बोलावले होते, तें मीं आपणांला कळविलेंच नाहीं. म्हटलें वरोवर अपशकून नको. एकटीच गेलें; आणि म्हणून हे इतके दागिने विदागीदाखल मिळाले !—आहें का नाहीं मी दैववान !

सूत्र०ः—मीं महालक्ष्मीचें पूजन केलें म्हणून तुला दागिने मिळाले. देवतांच्या प्रसन्नतेसाठीं जेव्हां देह क्षिजवावा, तेव्हां वैभव प्राप्त होत असतें, समजलीस ? मी तपस्वी, म्हणून तूं दैववान; दुसरें काय ! तपस्यांच्या मार्गें लागून महालक्ष्मी ही अशी येत असते.

नटी०ः—अडलें आहे खेटर महालक्ष्मीचें तुमच्यासारख्या दुर्दैव्याच्या मार्गें लागून यायला ! मी अशी जातें, आणि माझ्या पेटांत हे दागिने काढून ठेवितें.

सूत्र०:—तसेंच कर. तेंच ह्या वेळीं चांगले. दागिण्यांनीं तुला अशी फुललेली पाहून नटवर्ग माझा द्वेष करील. मयसभा पाहून कौरवेश्वर जसा मत्सरानें पेटला आहे, तसे मत्सरग्रस्त माझे हस्तक होऊं नयेत, म्हणून हे दागिने तूं उतरूनच ठेविले पाहिजेत.

पद ४. [ राग—भूप; ताल—एक्का. चाल—‘ प्रखर अनल ’ ]

मयविरचित दिव्यसभा अवनिवरि नव शोभा,  
पाहुनियां कौरवेश, चोरासम धरि लोभा ॥ धृ० ॥  
पांचाली घेरियलि; कुटित शकुनि, कर्ण बली,  
नागवितां दुःशासन, ठांइ ठांइ अधम उभा ॥ १ ॥

[ जातात.

[ मयसभेंतील द्रौपदीस्वयंवराच्या चित्राचा महाल; दुर्योधन व शकुनी महाल पहात आहेत, असा देखावा. ]

दुर्यो०:—मला हें पांडवांचें वैभव पाहवत नाही; आणि त्यांतल्या त्यांत हें द्रौपदीस्वयंवराचें चित्र पाहिलें म्हणजे पूर्वीच्या सर्व गोष्टी डोळ्यांपुढें उभ्या राहतात व सर्वांगाची लाही होऊन जाते! मामा, मी मयसभेंत नसून, ही सभा म्हणजे मला जिवंतपर्णी उभा जाळण्याकरितां रचलेली चित्त आहे, असें मला वाटतें.—मामा, मी आपणाशीं बोलतो आहे खरा, पण जिन्हा आंतून जळते आहे; मी पहिलवानासारखा उभा ठाकलों आहे खरा, पण हातपाय पेटले आहेत; माझे डोळे माझ्या प्राणांवर निखारे ठेवीत आहेत! माझे कान माझ्या प्राणांवर निखारे ठेवीत आहेत; माझीं सर्व इंद्रियें, माझें मन, माझी बुद्धि माझ्या प्राणांवर निखारे ठेवीत आहेत! मामा, या रखरखलेल्या चित्तेंतून मी जिवंत बाहेर पडेन काय ?

पद ५.—[ राग—पूर्वी; ताल—त्रिवट. चाल—‘ कंगवा बोले ’ ]

तनुला जाळी, आग भडकली; रिपु ठरला जगांत  
पहिला; सुखांत सुरसम अरि मम लोळी ॥ धृ० ॥

‘कुरुवल दुर्बल’ बोलत अवला; कौरव आला,  
दुसरा ठरला, खरेंचि मरणचि रचिली होळी ॥ १ ॥

शकु०:—सुयोधना, तुझ्याप्रमाणेंच मीहि इतक्या दिवस जळत होतो; पण आज मनाला जरा बरें वाटलें. इंद्रप्रस्थांत पाय ठेवल्यापासून मी जळत होतो, पण आज—

दुर्यो०:—आज कोणी आपणाला शांत केलें ?

शकु०:—सुयोधना, तूं पेटतो आहेस असें पाहून मी शांत झालों. तरुण ताऱ्हे म्हणजे वृद्ध शांत होत असतात. मला वाटे मी क्रोधानें लाल होऊन काय करूं ? पांडवांचें वैभव पाहून जो तूं चेवायला पाहिजे होतास, तो तूं शांत आहेस, आणि राजसूय यज्ञांत मुकाट्यानें पांडवांच्या खजिनदाराचें काम करीत आहेस, असें पाहून मी लजेनें खालीं मान इतक्या दिवस घातली; आणि माझ्या बहिणीनें—गांधारीनें—निःसत्त्व मुलाला जन्म दिल्या-बद्दल मीं माझ्या घराण्याचा धिक्कारहि कित्येक वेळां केला; पण आज पुन्हां जिवांत जीव आला ! सुयोधना, तूं हा राजसूय यज्ञ करायला पाहिजे होता; सम्राट्पदाचा अभिप्रेक तुझ्या मस्तकावर व्हायला पाहिजे होता; राजा, तुझ्या राजधानींत असली मयसभा पाहिजे होती; आणि पांडवांच्या दुर्बलतेचीं आणि अवहेलनेचीं चित्रें तुझ्या महालांत सर्वांच्या दृष्टीला पडा यला पाहिजे होती. राजा, तुझी योग्यता अशी असतांना, पाहुणा म्हणून दोन चार दिवस ह्या मयसभेंत रहावयाला तयार व्हावेंस ! मत्स्यभेदाच्या वेळचा तुझ्या ह्या फजितीचा देखावा डोळ्यांनीं पहाण्यांत आनंद मानावास ? कुरूंच्या कुळांत शेळपट दास जन्माला येऊन, माझ्या बहिणीचा गर्भशय त्यानें नाहक विटाळला—

दुर्यो०:—नका, मामा, असें बोलूं नका. माझ्या अंगाला लागलेल्या आगीला असल्या वाऱ्यानें अधिक पेटवूं नका. मला ही आग सोसेनाशी झाली आहे. मयसभेंतलें सर्वांत सुंदर म्हणून नांवाजलेलें हें द्रौपदीस्वयं-

वराचें चित्र मी रोज पहात असतो, आणि प्रत्येक वेळेला हें चित्र मला जळत्या निखाऱ्याप्रमाणें जाळित सुटतें. मामा, मत्स्यभेदाकरितां बाण सोडीत असलेला हा अर्जुन, गदा सांवरून माझ्याकडे तिरस्कारानें पहाणारा हा भीम आणि हातांत माळ घेऊन आनंदानें पुढें आलेली ही द्रौपदी, मामा, अर्जुन मत्स्याचें डोळे फोडीत नसून माझेच डोळे फोडतो आहेसं मला वाटतें ! नाहीं मला हें चित्र पहावत नाहीं.

[ डोळे हातांनीं झांकून उभा राहतो. भानुमती व द्रौपदी येतात. ]

भानु०:—काय झालें, डोळ्यांना काय झालें ?

दुर्यो०:—काय झालें ?—हें चित्र पहा.

भानु०:—ह्या-ह्या-द्रौपदीमहाराणीसहिव.

दुर्यो०:—मला हें चित्र पहावत नाहीं; हेंहि नाहीं आणि तेंहि नाहीं. बाबांप्रमाणें मी अंधळा झालों असतो, तरी वरें झालें असतें.

द्रौप०:—खरोखरीच वरें झालें असतें. खुशाल ठेवा डोळे मिटून. आम्हां पांडवांचें वैभव कांहीं आपल्या डोळे मिटण्यानें काळेंकुड्डी होणारें नाहीं. अंधव्याचे चिरंजीव आणि डोळसपणाचा कोण दिमाख पहा !—माझ्या स्वयंवराचे वेळीं कढईत पहात असतांना आपल्याला मत्स्य दिसला नाहीं, म्हणून जसे आपण फजीत होऊन, डोळे मिटून, खालीं मान घालून उभ राहिलांत, तसेच डोळे मिटून,—तें पहा त्या चित्रांत—तसेच डोळे मिटून मला पहातांच आजहि या मयसभेंत खालीं मान घातली पाहिजे. महाराज्ञीचें वैभव पहाण्याची ताकद अंधपुत्रांच्या अंगां कोटून असणार ?—मी आलें म्हणून डोळे मिटून धरितां नव्हे काय ?—भानुमतीवाईसहिव, तुम्ही नाहीं अजून सासूवाईचें अनुकरण करून डोळ्यांवर हात ठेवलेत ते ?

दुर्यो०:—मी अंधळाच नव्हे तर बहिराहि झालों असतो, तरी वरें झालें असतें. मामा, मला पलिकडच्या महालांतल्या कारंज्याकडे न्या,

आणि तेथें थंड पाण्याचें स्नान घाला; म्हणजे पेटलेला हा देह थोडा तरी शांत होईल.

**द्रौप०:**—पलिकडच्या महालांतलें कारंजें कशाला ? ह्या सुंदर चित्राच्या अगदीं जवळ कोणालाहि जातां येऊं नये म्हणून ह्या संगमरवरी चवतुत्याचा पाण्याचा हौद केला आहे. ह्यांत उडी घेऊन खुशाल थंड व्हा !

**दुर्यो०:**—द्रौपदी, माझे बावा अंधळे असले, तरी माझ्या डोळ्यांना चांगलें दिसतें हं ! समुद्राच्या रंगाच्या संगमरवरी दगडांच्या चवतुत्यावर हें चित्र उभें केलें आहे, हा चवतरा म्हणजे हौद नव्हे, हें मला दिसतें बरें का द्रौपदी !—मामा, चला आपण पलिकडच्या दालनांतल्या कारंज्याकडे ह्या दरवाज्यानें जाऊं या.

[ शकुनी आणि दुर्योधन जाऊं लागतात, तों तेथें दरवाज्याऐवजीं भिंतीला डोकें हापटतें. ]

**द्रौप०:**—अंधपुत्र ! डोळ्यांनीं चांगलें दिसतें ! अंधपुत्र ! भानुमती-वाईसाहेब, अंधळ्यांना हा दरवाजा दाखवा.

**दुर्यो०:**—अंधळा, मी अंधळा !

**शकु०:**—अंधळे, आम्ही अंधळे !

[ शकुनी व दुर्योधन यांना भानुमती दुसऱ्या दरवाज्यानें बाहेर घेऊन जाते ]

**द्रौप०:**—जा, डोळस वायको वाट दाखवित आहे तिच्या मागून जा असे लाजूं नका, असें शरमूं नका, जा वायकोमागून जा.—अंधळे ते अंधळे, आणि डोळसपणाचा कोण दिमाख पहा—ज्यांना भित कोणती आणि दरवाजा कोणता हें ह्या मयसभेंत नीट समजत नाहीं, त्यांनीं माझ्या स्वयंवराच्या वेळीं मत्स्यभेद करण्याला पुढें सरमावें ! अशीच फजिती व्हावयाची !

पद ६. [ हाग हमीर, ताल—त्रिवट; चाल—‘ धीट लंगरवा ’ ]

थाट समरिचा दावी नट साचा; परि येतां

मग काळ करणिचा, लागतो नाट ॥ धू० ॥

वराचें चित्र मी रोज पहात असतो, आणि प्रत्येक वेळेला हें चित्र मला जळत्या निखान्याप्रमाणें जाळित सुटतें. मामा, मत्स्यभेदाकरितां बाण सोडीत असलेला हा अर्जुन, गदा सांवरून माझ्याकडे तिरस्कारानें पहाणारा हा भीम आणि हातांत माळ घेऊन आनंदानें पुढें आलेली ही द्रौपदी, मामा, अर्जुन मत्स्याचें डोळे फोडीत नसून माझेच डोळे फोडतो आहेसं मला वाटतें ! नाहीं मला हें चित्र पहावत नाहीं.

[ डोळे हातांनीं झांकून उभा राहतो. भानुमती व द्रौपदी येतात. ]

भानु०:—काय झालें, डोळ्यांना काय झालें ?

दुर्यो०:—काय झालें ?—हें चित्र पहा.

भानु०:—ह्या-ह्या-द्रौपदीमहाराणीसाहेब.

दुर्यो०:—मला हें चित्र पहावत नाहीं; हेहि नाहीं आणि तेंहि नाहीं. बाणांप्रमाणें मी अंधळा झालों असतो, तरी बरें झालें असतें.

द्रौप०:—खरोखरीच बरें झालें असतें. खुशाल ठेवा डोळे मिटून. आम्हां पांडवांचें वैभव काहीं आपल्या डोळे मिटण्यानें काळेंकुड्डी होणारें नाहीं. अंधळ्याचे चिरंजीव आणि डोळसपणाचा कोण दिमाख पहा !—माझ्या स्वयंवराचे वेळीं कढईत पहात असतांना आपल्याला मत्स्य दिसला नाहीं, म्हणून जसे आपण फजीत होऊन, डोळे मिटून, खालीं मान घालून उभ राहिलांत, तसेच डोळे मिटून,—तें पहा त्या चित्रांत—तसेच डोळे मिटून मला पहातांच आजहि या मयसभेंत खालीं मान घातली पाहिजे. महाराज्ञीचें वैभव पहाण्याची ताकद अंधपुत्रांच्या अंगीं कोठून असणार ?—मी आलें म्हणून डोळे मिटून धरितां नव्हे काय ?—भानुमतीसाहेब, तुम्ही नाहीं अजून सासूबाईचें अनुकरण करून डोळ्यांवर हात ठेवलेत ते ?

दुर्यो०:—मी अंधळाच नव्हे तर बहिराहि झालों असतो, तरी बरें झालें असतें. मामा, मला पलिकडच्या महालांतल्या कारंज्याकडे न्या,

आणि तेथें थंड पाण्याचें स्नान घाला; म्हणजे पेटलेला हा देह थोडा तरी शांत होईल.

द्रौप०:—पलिकडच्या महालांतलें कारंजें कशाला ? ह्या सुंदर चित्राच्या अगदीं जवळ कोणालाहि जातां येऊं नये म्हणून ह्या संगमरवरी चवुतऱ्याचा पाण्याचा हौद केला आहे. ह्यांत उडी घेऊन खुशाल थंड व्हा !

दुर्यो०:—द्रौपदी, माझे बावा अंधळे असले, तरी माझ्या डोळ्यांना चांगलें दिसतें हं ! समुद्राच्या रंगाच्या संगमरवरी दगडांच्या चवुतऱ्यावर हें चित्र उभें केले आहे, हा चवुतरा म्हणजे हौद नव्हे, हें मला दिसतें बरें का द्रौपदी!—मामा, चला आपण पलिकडच्या दालनांतल्या कारंज्याकडे ह्या दरवाज्यानें जाऊं या.

[ शकुनी आणि दुर्योधन जाऊं लागतात, तों तेथें दरवाज्याऐवजीं भिंतील डोकें हापटतें. ]

द्रौप०:—अंधपुत्र ! डोळ्यांनीं चांगलें दिसतें ! अंधपुत्र ! भानुमती-बाईसहिये, अंधळ्यांना हा दरवाजा दाखवा.

दुर्यो०:—अंधळा, मी अंधळा !

शकु०:—अंधळे, आम्ही अंधळे !

[ शकुनी व दुर्योधन यांना भानुमती दुसऱ्या दरवाज्यानें बाहेर घेऊन जाते ]

द्रौप०:—जा, डोळस बायको वाट दाखवित आहे तिच्या मागून जा असे लाजूं नका, असें शरमूं नका, जा बायकोमागून जा.—अंधळे ते अंधळे, आणि डोळसपणाचा कोण दिमाख पहा—ज्यांना भित कोणती आणि दरवाजा कोणता हें ह्या मयसभेंत नीट समजत नाहीं, त्यांनीं माझ्या स्वयंवराच्या वेळीं मत्स्यभेद करण्याला पुढें सरसावें ! अशीच फजिती व्हावयाची !

पद ६. [ हाग हमीर, ताल—त्रिवट; चाल—' धीट लंगरवा ' ]

थाट समरिचा दावी नट साचा; परि येतां

मग काळ करणिचा, लागतो नाट ॥ ध० ॥

स्वयंवरा मम नटवा आला; सोंग सजविलें,  
धनुला धरिलें, मत्स्य दिसेना, बाण चढविना;  
जय पावेना हा थयथयाट ॥ १ ॥

मी म्हणत होतें, ह्या दुष्टांना मयसभेंत राहूंच द्यायचें नाहीं म्हणून; पण ऐकणें झालें नाहीं. माझ्याकरितां ही मयसभा बांधली आहे माझ्या हौसे. करितां हा दिग्विजय करण्यांत आला आहे; माझ्या मस्तकावर सार्वभौम-त्वाचा अभिषेक व्हावा म्हणून राजसूय यज्ञ केला; आणि अखेरीस पाहातें तों हा दुष्ट पाहुणा म्हणून ह्याच मयसभेंत !—आमची निंदा ऐकतां ऐकतां तीन चार दिवस कान फिटले होते आणि केव्हां कस्पटाप्रमाणें ह्याला झाडून टाकीन असें मला झालें होतें. आज बरी संधि मिळाली; आणि मेल्याचें डोकें त्या भिंतीवर हापटलेलें पाहून डोळ्यांचें पारणेंच फिटलें.—शाबास मयसभे ! तुझ्या सौंदर्यानें तूं तर मला मोहूनच टाकलें आहेस. दिसायला भित पण खरा दरवाजा, दिसायला दरवाजा पण खरी भित; पाणी दिसतें तिथें जमीन, आणि जमीन म्हणून चालत जावें तों तिथें पाणी ! असल्या रंगविण्याच्या कसवानें तूं आज माझ्या शत्रूची फजिती पावलोपावलीं करित आहेस. दिग्विजय करणाऱ्यांनीं मला सर्व स्त्री जातींत श्रेष्ठ पदाला चढविलें खरें; पण रणांगणावर शत्रूला त्यांनीं पणभूत केल्यावर शत्रूची कशी फजिती होत असेल, हें प्रत्यक्ष पाहण्याचें सुख माझ्या डोळ्यांना, मयसभे, तूं आज दिलेंस. मयसभे, तूं आज मला धन्य केलेंस !

पद ८. [ राग—भूप; ताल—आध्या. चाल—'झांझ मंदीरवा' ]

लाजविलें वैऱ्यांना, उरेना कामना ॥ धृ० ॥

सदा आनंद मला, सुखाला संपूर्णाला सेवित आलें;

न्यून भासलें, नाहीं देखिली रिपुविडंबना ॥ १ ॥

प्रथम मला वाटलें, त्या दुष्टाची निर्भर्त्सना आपण कानांनीं कां म्हणून

ऐकावी ? पण आतां वाटतें तो पुन्हां येथें यावा, आणि त्याची फजिती पुन्हां डोळ्यांनीं पहावी. [ दुर्योधन व शकुनी येतात.

दुर्यो०:—माझी फजिती पहाण्यांत हिच्या डोळ्यांना आमंद होतो आहे ! मामा, काय करूं आणि काय नको करूं असें मला झालें आहे. त्या कारंज्याच्या जवळ गेलों, पाण्याचे तुषार उडत आहेत असें दिसतें खरें, पण सगळा भास ! पाणी नाही आणि कांहीं नाही ! तेथून पुन्हां येथें आलों तों हिचे हे शब्द !—मामा, माझ्यानें हेंहि चित्र पाहवत नाहीं, आणि हेंहि पहावत नाहीं. स्त्रीजात आणि भावजय म्हणून हिची गय करतो; पण हिच्या ह्या अपराधावद्दल पांचहि पांडवांना शिक्षा भोगावी लागेल. मामा, ह्या चित्रावर जरी गय केली, तरी ह्या चित्रावर गय करण्याचें कारण नाहीं. ह्या मयसभेंत जिथें जिथें पाणी दिसतें तिथें तिथें नुसता रंगविलेला फत्तर, आणि या असल्या प्रकारच्या कसबाजें मयसभा माझी फजिती ह्या द्रौपदीच्या देखत करित आहे. मयसभे, द्रापदीची गय ह्यावेळीं मीं केली, पण तुझी करणार नाहीं. माझ्या या फजितीवद्दल तुझें नाक कापणेंच योग्य आहे. मयसभेंतलें हें सर्वांत सुंदर चित्र ह्या माझ्या गदेच्या एकाच टोल्यानें चूर्ण करून टाकतों, म्हणजे द्रौपदीच्या देखत मयसभेचे नाक कापल्यासारखें होईल.

पद ८. [ राग—मियात्रा मल्हार; ताल—एका. चाल—‘ आई समधन ’ ]

चित्रा भंगुनि ही गदा मोदें कौरवजन हांसवील  
गद्रदा ॥ धृ० ॥ छिन्न भिन्न मग माति मयकृति,  
पांडव धाडिल रौरवाप्रति; होईल स्वर्गीं पंडुचि  
निंदा ॥ १ ॥

शकु०:—शावास, सुयोधना, शावास !

[ दुर्योधन गदा उगारून चित्रावर धांवत जातो. शकुनी मागोमाग जातो. दोघेहि चवुतऱ्याच्या पाण्याच्या हौशांत पडतात. भीम गदा घेऊन येतो. ]

**भीम०:**—मयसभेचें नाक कोण कापणार ? कोठें आहे तो दुष्ट ? मयसभा म्हणजे लक्षागृह नव्हे. मयसभा आमची आहे; आणि मयसभेला छिन्न भिन्न करणारा ह्या गदेच्या तडाख्यानें मेलच पाहिजे. द्रौपदी, कोठें आहे तो दुष्ट ?

**द्रौप०:**—इतकें कांहीं रागवायला नको हो ! धनुर्धरांत श्रेष्ठ अर्जुन-महाराज आणि गदाधरांचे अग्रणी मल्लश्रेष्ठ इंद्रप्रस्थांत असतांना मयसभेची अप्रतिष्ठा कोण करणार ? अंधळ्याशीं लढायला आपली गदा कशाला पाहिजे ? मयसभेनें आपल्या शत्रूची पुरी फजिती करून कसें खड्यांत पाडलें आहे तें पहा.—तें पहा पाण्यांत कोण पडलें आहे तें पहा.

**भीम०:**—कोण दुर्योधन ? कोण शकुनी ? ह्यांना कोणी ढकललें ह्या हौदांत !

**द्रौप०:**—त्यांच्या दुर्दैवानें, दुसरें कोण ढकलणार ? हे अंधळे आपण होऊन तेथें जाऊन पडले.—महाराज, शत्रूचा नाश केल्यावर वैन्याच्या रक्तानें माखलेली आपली गदा, आरक्त होऊन आपल्या शेजारीं आनंदानें हांसत असलेली, रणांगणावर नेहमीं दृष्टीस पडते; पण आज तसलें सुख भोगण्याचा मान मिळाला आहे. आज मी नाहीं या गदेकडे सवती-मत्सरानें पहाणार, तर ह्या गदेनेंच माझ्याकडे सवतीमत्सरानें पाहिलें पाहिजे.

पद ९. [ राग—त्रिहाग; ताल—त्रिवट. चाल—‘ ना देरे तन तदेरे ना ’ ]

मुदित सवत नच या काला; हंसली गदा न;  
कसली फुगली, बसली रुसली; नाहीं निज  
रिपुगण तिज जलांत बुडतां दिसला ॥ धृ० ॥  
समरीं बलधर वीरांचा कर हिज दावी अरि-  
वरविनाश; हा खरा उपचार, शोभवी फार  
अबला ॥ १ ॥

महाराज, मयसभेनें माझा कैवार घेऊन आपल्या शत्रूंना त्या तेथें बुडविलें आहे; आणि गदेला आतां आपण इतक्या जवळ करून सवतीमत्सरनें मला त्रास देण्याचेंहि कारण ठेवलें नाहीं.

भीम०:—गदेला दूर करून, तुझा हात धरून, ह्या हंसन्या चंद्राला शत्रु पाण्यांत बुडत असतांना उसळणाऱ्या लाटांची मौज मी दाखवावी, अशीच तुझी इच्छा आहे ना ?

द्रौप०:—दुसरी कोणती इच्छा असणार ? [ गदा खालीं ठेवतो. ]

दुर्यो०:—आज हंसतां, उद्यां रडाल. द्रौपदी रडत असतांना अशीच गदा दूर ठेवून, निर्बलाप्रमाणें तिच्या डोळ्यांतल्या अश्रूंकडे पहायला, भीमा, मी तुला उद्यां लावीन.

भीम०:—आज तूं तर रड, उद्यां आम्हीं केव्हां रडूं तेव्हां रडूं ! मामा, आज भरपूर रडून घ्या.

शकु०:—हें आमचें शेवटचेंच रडणें आहे; तेव्हां भरपूर रडून घेतों वरें. तुमचेंहि हंसणें शेवटचेंच आहे; तेव्हां तुम्हीहि भरपूर हंसून घ्या.

भीम०:—ह्या हौदांत तुम्ही पुरते बुडाला नाहीं म्हणून ह्या उद्यांच्या रडण्याच्या वल्गना आहेत वाटतें ! पांचाली, आम्हांला लक्षागृहांत जाळण्याचा ह्यांचा बेत फसला; पण मयसभेनें ह्यांना पुरतें बुडविल्याशिवाय रहावें हें मला पसंत नाहीं. तुला दूर करून, गदा हातांत घेऊन, ह्या चांडाळांचा कपाळमोक्ष ह्या चित्रापुढें ह्या पाण्यांत करावा, असें मला वाटतें. [ गदा हातांत घेतो. ] बोल, दुष्टा, उद्यां कोणाला रडायला लावणार, तें बोल. भीमाच्या हातांत ही गदा अशी नाचत असतांना, द्रौपदीच्या डोळ्यांतून अश्रुधारा तूं कशा काढणार, तें सांग ! आज तुझ्या ह्या रडण्यांतच तुझ्या आयुष्याची समाप्ति करून टाकतो. [ गदा उगारून धांवतो. द्रौपदी गदा धरून आडविते. ]

द्रौपि०:—निःशस्त्र शत्रूवर शस्त्र उगारणें, हें पीडवांचें व्रीद नव्हे, महाराज, हा दुष्ट संकटांत असतांना ह्यांच्यावर गदेचा प्रहार जर आपण केल्यात, तर आपल्या पराक्रमाला कलंक नाही का लागणार ? असला अधर्म धर्मराजांना कसा आवडेल ?

पद १०. [ गज्जल—जिल्हा खमाज. चाल—‘ मै फक्त एक नहिं ’

धर्ममय ही काया, धर्म हा विजया पाया;

बुडतां तो नासवितो शूर वीरांची विया ॥ धृ० ॥

पांडव हा, कुरु हा तुल्यबली सकल; परि

घाली कमला लोटांगण धर्माल ॥ १ ॥

भीम०:—पांचाली, असले दुष्ट तुझ्या दयेला पात्र व्हावेत किंवा धर्मराजांच्या धर्मानें त्यांचें संरक्षण करावें, हें मला मुळींच आवडत नाही. माझी गदा मला असला अडथळा कधींच करित नाही; म्हणून मी तिला नेहमीं जवळ बाळगतां. तुला आवडत नसलें, तरी ह्या गदेला आवडतें, म्हणून ह्याचें मस्तक मला ह्यावेळीं फोडूं दे.

द्रौपि०:—ह्यांना पाण्यातून व्हेर येऊं दे आणि मग खुशाल ह्या मयसभेंत गदायुद्ध होऊं दे. माझी ना नाही.

भीम०:—दुर्योधना, द्रौपदीची आणि ह्या मयसभेची निर्भत्सना करण्याचें सोडून देत असलास, तर तुला जिवंत सोडतां.

दुर्यो०:—अभ्रपूजेच्या वेळीं ह्या मयसभेंत कृष्णानें शिशुपालाचा वध कपटानें केला; त्या वेळींच तुम्हां पांडवांचा धिःकार मी उचडपणानें करायला पाहिजे होता. पण कपटानें माझाहि वध तुम्ही कराल, म्हणून श्यालों. त्या पातकाचें फळ आज मी भोगतां आहे. भीमा, मला आतां कपटी मृत्यूची भीति उरली नाही. कपटी कृष्ण, उन्मत्त पांडव, मायावी मयसभा आणि नटवी द्रौपदी ह्यांची निर्भत्सता मी नेहमीं करणार. मार, खुशाल माझ्या मस्तकावर गदा मार, आणि कपटानें मला मारण्याची हौस पुरवून घे.

शकु०:—खुशाल आम्हाला मारून टाक, लक्षागृह कपटानें निर्माण करून त्यांत पांडवांना जाळण्याचा कट कौरवांनीं केला, अशी आमची नालस्ती तुम्ही पांडव करीत असतां ! मयसभेंत कपटानें, भीमा, तूं आम्हाला मारल्यावर जगालाच कळून येईल, कपटी कोण, कौरव कीं पांडव; उचल, भीमा, गदा उचल, आणि कपटाचा धनी हो.

भीम०:—तुम्हांला असेंहि मारलें तरी पाप नाही; पण एवढी तरी तुमची ऐट कशाला ? ये, दुर्योधना, पाण्यांतून बाहेर ये, आणि गदायुद्धाला तयार हो. ये, असा बाहेर ये बाहेर; आतां पाय मार्गे कां ? पाण्यांतून बाहेर पाय कां निघत नाहीं ?

शकु०:—ह्या हौदेंत पाण्याच्या तळाशीं पाय पकडणारीं यंत्रें ठेवून, त्यांत आम्हांला अडकवून, पुढें बाहेर ये म्हणतां ? कृष्णाहूनहि तुमची कपट—नीति अधिक निलाजरेपणाची आहे.

दुर्यो०:—माझे पाय पाण्यांतल्या यंत्रांत सोपडले आहेत; नाहीं तर—

द्रौप०:—मयासुराला बोलवून मी तुमच्या पायांतला खोडा दूर करवूं का ?

दुर्यो०:—मी शत्रूपाशीं आजपर्यंत दीनपणानें काहींहि मागितलें नाहीं, शत्रूच्या पुढें दैत्याचे शब्द हा कौरव ह्यापुढें कर्षींहि उच्चारणार नाहीं, भीमा, माझ्या मस्तकावर खुशाल गदेचा प्रहार कर; माझ्या मस्तकावर आपटून तुझ्या गदेचे दोन तुकडे झाल्याशिवाय राहणार नाहीं. माझ्या मातेच्या कृपादृष्टीनें मी वज्रदेही झालों आहे, खडकावर पाण्याची लाट जशी आपटायी आणि शतशः तुकडे होऊन परत जावी, तशी तुझी गदा तुकडे तुकडे होऊन मार्गे परतल्यावांचून राहणार नाहीं.

भीम०:—( दुर्योधनाचे डोकें धरून ) आहे, वज्राचा खडक आहे ! गदा फुटेल खरी ! लहानपणीं यमुनेत पोहायला आम्ही सर्व शिकत होतो, त्यावेळां दुर्योधना, तुला पाण्यांत बुडवून गटंगळ्या जशा मी चारीत असे—पांचाली, बुडवूं का ह्याला पाण्यांत ?

द्रौप०:—हैं काय हैं ? शत्रूय झालें तरी इतकें हिणवूं नये गडे !

पद ११. [ राग—जिव्हा खमाज; ताल—झपताल—चाल—‘ आज  
आनंद मुखचन्द्र ’ ]

हा हिणवाल जरि फार, ना दिसे संसारपार ॥ धृ० ॥

लांबला आनंद, सुखवितां दमला; आधार गेला, सुखा  
मुकला ॥ १ ॥

मी अशी जातें आणि धर्मराजांना इकडे पाठवून देतें. [ जाऊं लागते.

भीम०:—हैं पहा द्रौपदी, अर्जुन आणि नकुल—सहदेव यांना प्रथम येथें येऊं दे; आणि मग धर्मराजांना कळीव. लाक्षागृहांत त्यांनीं भोगलेल्या दुःखांचे पांग, ह्यांना असें पाहिलें म्हणजे फिटणारे आहेत. अर्जुनांनैं हे सुख उपभोगण्याच्या अगोदर, धर्मराज येथें येतां कामा नये; समजलीस द्रौपदी. ( द्रौपदी जाते. ) आतां तुम्ही मोठमोठ्यांनैं रडारे. धर्मराज येईतों मीं खदखदां हंसून घेतों. ह्या भीमाला तुम्ही जंगली समजतां नव्हे रे ? मी हिडिंबेशीं लग्न केलें, म्हणून मला रानटी मानतां नव्हे ? माझ्या अंगांतला रानटीपणा सर्व ह्यावेळीं उचंवळून येऊं दे; आणि मला पोटभर हसूं दे. दुर्योधना, तुला खरोखर सांगूं, तुला असा पाण्यांत आपण होऊन खोड्यांत अडकून पडलेला पाहून मला जितका आनंद होतो आहे, तितका आनंद, जरासंधाला मल्लयुद्धांत ठार मारल्यावरहि झाला नाही. मयसभेंतल्या ह्या सुंदर चित्राकडे पहात घटकानुघटका उभे राहून आनंदांनैं तल्लीन झालेल्यांना कोणची खुमारी दृष्टीस पडते, हैं मला आजपर्यंत समजलेलें नाही किंवा मयसभा सर्वांत सुंदर कां म्हणून म्हणतात, हैंहि मला अजून समजलेलें नाही.

शकु०:—गांवढळ ! कोठून समजणार !

दुर्यो०:—असले बैलोवा मयसभेचे मालक व्हावेत हं !

**भीम०**—पण आज मात्र मयसभा मला खरी सुंदर दिसते आहे. त्या चित्रामुळे नव्हे; हे-हे-पाण्यांतलें चित्र— [ भानुमती येते.

**भानु०**—ते कोठें आहेत ? सांगा भावोजी, कोठें आहेत ते ? त्यांची ही गदा अशी येथें कां पडली आहे ? भावोजी तुम्ही नाही सांगणार; पण ही गदा सांगेल, ते कोठें आहेत तें.

पद १२. [ राग-भिमपलास; ताल-झपताल. चाल-‘भरन लगी’ ]

न रणभुमि न विलसन, एकावरी प्रेम न धरि  
कुरुजन ॥ धृ० ॥ समप्रीति जरि ख्याति, नातें  
भगिनीचें तुझें साचें; करि मनन ॥ १ ॥

गदे, त्यांनीं तुला टाकलें; पण मी नाहीं तुला सवतीमत्सरानें दूर करणार ! अग आपण बहिणी बहिणी; ये अशी जवळ आणि सांग मला ते कोठें आहेत तें. [ पडलेली गदा घेऊं लागते.

**भीम०**—हं गदेला हात लावावयाचा नाही—या गदेवर पहारा करण्या-करितां मी उभा आहे. कौरवेश्वर येथें येऊन, गदा हातांत घेऊन, माझ्या हातांतल्या ह्या उभ्या गदेची आणि ह्या लोळणाऱ्या गदेची गांठ पडेतों, गदेवर माझा पहारा आहे.

**भानु०**—मग ते कोठें आहेत तें मला सांगा !

**भीम०**—मला विष घालून यमुनेच्या डोहांत बुडविल्याचें प्रायश्चित्त ह्या हौदांत भोगीत आहेत.

**भानु०**—ही काय स्थिति झाली ही ? असें पाण्यांत काय म्हणून रहावयाचें ! बाहेर नाही का यायचें ?

**भीम०**—पाय खोड्यांत अडकून पडल्यामुळे, हे आपोआप आमचे कैदी झाले आहेत. धर्मराज येऊन हे बंधमुक्त होईतों, मी कैद्यांवर पहारा करितों आहे.—कैद्यांवर पहारा—पहारा कैद्यांवर !

**भानु०:**—भावोजी, हैं तुम्हां पांडवांना शोभतें का ? आम्हांला बोला-  
वून आणून अशी आमची विडंबना ?

पद १३. [ राग—जयजयवंती; ताल—झपताल. चाल—‘अचल रहो राज’ ]

नयनीति ही नाही; बंधूसि व्यसनी देखोनि स्वस्थ  
मन राही ॥ धृ० ॥ जो कौरवजनां, तो पांडवांना  
न्याय पाही ॥ १ ॥

ह्यांचे हे हाल बुढ्यांला पहावतात का भावोजी ?

**भीमः**—वहिनी खरें सांगूं, पांचाली ह्यांना नको नको म्हणून अस-  
तांना हे आपण होऊन पाण्यांत पडले !

**भानु०:**—पण तुम्ही कां त्यांना वर काढीत नाही ?

**भीम०:**—वहिनी, मला पाण्यांत कोणतीं यंत्रें ठेविलीं आहेत, तें माहित  
नाहीं. पण सुयोधनानें जर मला तसें सुचविलें, तर या गदेनें हा हौद  
फोडून, यंत्रें मोडून, सुयोधनाला बंधमुक्त करितों. माझी ना नाही. पण  
हेच—हेच—

**भानु०:**—त्यांनीं नाही तर मी तसें सुचवितें !

**दुर्यो०:**—खबरदार भानुमती, माझ्या हालअपेष्टा वांचविण्याकरितां  
माझ्या वैऱ्याचीं आजर्वें तूं जरा देखील करूं नकोस. त्यामुळें मला अधिक  
यातना होतात.

**भीम०:**—एकलेंस वहिनी ! आतां माझ्याकडे कोणता दोष आहे ? हा  
हौद फोडल्यानें मयसभेची शोभा नष्ट झाली, तरी हरकत नाही; पण  
आमच्या बंधूंना—कौरवांना—एक क्षणभरहि या मयसभेंत दुःख होतां कामा  
नये. वहिनी, सुयोधनमहाराज ह्मी आहेत; पण माझ्या सारख्या आड-  
दांडाला तुझीहि आज्ञा पुरेशी आहे. फोडूं मी हा हौद ?

**दुर्यो०:**—तं जर माझी अर्धांगी असलीस, तर माझ्या हृदयांतलें बैर

ह्याचेळीं तुझ्याहि अंगांत संचारलें पाहिजे. भानुमती, माझ्यावर उपकार कायला भीमाला सांगून, तूं माझी वैरीण होऊं नकोस !

भानु०:—असें काय बोलायचें तें ? संतापून जाऊन उगीच आपलें हेंसें करून घ्यावयाचें, आणि नसतें वैर उत्पन्न करून, स्वतःला आणि आप्त इष्टांना दुःखांत लोटून द्यायचें ! पांडव आपले बंधु; वैरी का आहेत ?

पद १४. [ राग-सारंग; ताल-त्रिवट, चाल-‘येहो रंग भर दे ’ ]

टाळा निजपर हा चाळा, कुरुकुल-शुभफल  
पांडववैभव; हेंचि ऐक्य मज सुखसोहळा ॥ धृ० ॥  
बंध बंधु जरि वैरि झाला, करील दैव तरि  
वक्रचि डोळा ॥ १ ॥

नाना प्रकारच्या विलासांत चार दिवस ह्या मयसभेंत आनंदानें घालवायचें सोडून, खांत्रावरच रागाव, ह्या भितीवरच डोळे फाड, त्या कारंज्यावरच गदा उगार-नुसत्या कल्पनेनें दुःखाचे डोंगर उत्पन्न केलेत; आणि असे पाण्यांत अडकून पडलांत ! ही वैराची नुस्ती कल्पना आहे हो, अगदीं कल्पना आहे. मला कि नाही, इतक्या दिवस मनुष्याला भूत लागतें म्हणून म्हणतात, तें खोटें वाटत असे; पण बाई खोट्या वैराचें पिशाच्च—

दुर्यो०:—मला भूतबीत कांहीं लागलें नसून, तूं हडळ होऊन माझ्या मानगुटीवर बसूं पहाते आहेस खरी !

भानु०:—मला हडळ म्हणा कांहींहि म्हणा, आपणाला दुःखांतून सोडविण्याचा मला अधिकारच आहे. भावोजी, मी तुमची विनंति करितें—मी करितें—

दुर्यो०:—वैरीण-हडळ-चांडाळीण-वैरीण—

भानु०:—मी विनंति करितें—

दुर्यो०:—दुःशासना; कर्णा,—येथें कोणी कौरवांचा अभिमानी नाही काय ? दुःशासना, कर्णा, कोणी तरी धांवा, धांवा; दुःशासना, कर्णा,

कर्ण०:—वहिनी, सुयोधनाचा प्रत्येक शब्द ह्या कर्णानें आजपर्यंत झेलला आहे; आणि पुढेंहि झेलीत राहील. कोरवेश्वराचा कोणताहि शब्द फोल होऊं नये म्हणून मी माझ्या प्राणांची किंमत द्यायला तयार आहे. कौरवेश्वरा, चित्रांतल्या अर्जुनाचें धनुष्य तोडण्याकरितां, हा माझा बाण धनुष्यावर चढला पहा. [ बाण चढवितो; दुसरा बाण लागून बाण खाली पडतो; अर्जुन आणि द्रौपदी येतात. ]

द्रौप०:—सारथिपुत्राचा बाण माझ्या स्वयंवराच्या चित्रालाहि स्पर्श करूं शकणार नाहीं.—निर्जीव चित्रावर बाण कां?—खांडववनान्त इंद्रप्रस्थाचें राज्य स्थापणारे हे वीर तुमच्या पुढें उभे आहेत; राजसूर्य यज्ञांत दिग्विजय करणारे हे महारथी तुमच्या पुढें उभे आहेत; मत्स्यभेद करून धनुर्विद्येत अजिंक्यपत्र मिळविणारे धनुर्धर तुमच्या पुढें उभे आहेत; बाण मग चित्रावर कां? धनुष्य तोडायची शक्ति नसतांना नुसत्या वल्गना कां? चित्रांतलें धनुष्य कशाला? ह्या दिग्विजयी धनुष्यावर ताकद असेल तर शरसंधान करा.—चित्रांतली द्रौपदी कशाला? मी तुमच्या पुढें जिवंत उभी आहे; महाराज्ञी म्हणून मिरवतें आहे; मयसभेची मालकीण म्हणून मयसभेची निर्भत्सना करणारांकडे हंसत पहात आहे! मग चित्रांतल्या द्रौपदीला छिन्न भिन्न करण्यांत पुरुषार्थ कोणता? नांवाचे वीर, नांवाचे धनुर्धर, नांवाचे पुरुष! सारथिपुत्र पुरुषार्थाच्या श्रेष्ठ पदवीला चढत नसतात. वंगराज, त्या चित्रांत जसे तुम्ही म्यानवदन होऊन खाली पहात उभे आहांत, तसेंच अश्रुवदन होऊन येथेंहि उभे राहिलें पाहिजे. मयसभेंतल्या महाराज्ञीच्या ह्या आवडत्या महाखंत, महाराज्ञीपुढें जर तुमची नजर वर झाली तर सारथिपुत्रानें आपली मर्यादा सोडली असें समजून, मत्स्यभेद करणारे हे धनुर्धारी तुमच्या डोळ्यांतल्या बाहुल्या तत्क्षणीं फोडल्यावांचून राहणार नाहीत.

कर्ण०:—पांचाली, हा कर्ण सर्व स्त्रीजातीवर नेहमीं सद्यतेची दृष्टि

रीत असतो; तुझ्यावर दया करून मी खालीं पहातो आहे. तुझ्या स्वयं-  
त्या वेळीं सारथिपुत्राशीं मी स्वयंवर करूं इच्छित नाहीं, असे तुझे  
वद ऐकून बलात्कारानें तुला बायको करूं नये असें ह्या सदय कर्णाला  
टलें, आणि म्हणूनच मी अधोवदन उभा राहिलों. पांचाली, तूं जर।  
जूला हो, आणि तुझ्या आड उभे असलेले ते भीमार्जुन माझ्या समोर  
ऊं देत, तुलाच प्रत्यक्ष दाखवितों, मीं केवळ दया केली म्हणून तूं माझी  
बायको तुझ्या स्वयंवराच्या वेळीं झाली नाहींस.

भीम०:—वंगराज, तो बाण खालीं पडला आदे तो उचलून तर घ्या;  
मग पुढें लढण्याच्या गोष्टी ! पांचाली, अशी बाजूला उभी रहा. ते पहा  
मराज, मयासुराला बरोबर घेऊन आले. आतां इतक्यांत कौरवेश्वर बंध-  
क्त होतील. तोंपर्यंत हा देखावा डोळेभरून पाहून घेऊं या.

[ तिघेहि पहात हंसत उभे रहातात.

दुर्यो०:—कर्ण, कृष्ण जसा पांडवांचा देव आहे तसा तूं आम्हां  
पैरावांचा देव आहेस. अग्रपूजेच्या सभेंत क्षणांत शिशुपालाचें मस्तक उड-  
ून जसा कृष्णानें पांडवांना संतोष दिला, त्याप्रमाणें क्षणांत एका बाणानें  
हौद फोडून दुसऱ्या बाणानें हंसणाऱ्या भीमार्जुनाचे दांत पाडून आम्हां  
पैरावाना तूं हर्षभरीत कर.—धर्म येंथें येऊन पोहोचायच्या आधीं मी  
संगितलें तसें कर; निदान आम्हांला पाहून हंसणाऱ्या ह्या शत्रूंचे दांत तरी  
क्षणेंत पाड.

[ कर्ण बाण उचलूं लागतो.

भानु०:—आतां येथें तंटावखेडा नको. हे धर्मराज आलेच सर्वांना  
सोडवतील. सुखरूप आपल्या शिविरांत जाऊं, मग पुढचा विचार पुढें  
घें करूं—धर्माच्या वेळीं वंगराज, अधर्म नको.

[ कर्ण उचलेला बाण खालीं टाकतो.

भीम०:—अर्जुना, हा कौरवांचा देव कसा अवसानघातकी आहे पहा.  
चाळी, आमचा श्रीकृष्ण असा अवसानघातकी नाहीं.

द्रौप०:—पाप्याला आयत्या वेळीं भ्रम व्हायचाच.

[ धर्म व मयासूर येतात.

धर्म०:—कौरवेश्वराचें शांतवन करायचें सोडून, तुम्ही असे हंसत उभे कां ? असें हांसणें चांगलें नव्हे.—मयासुरा, कळ दाबून ह्या हौदांतलें पाणी काढून टाक; आणि तळाच्या यंत्रांतून कौरवेश्वरांना अगोदर सोडीव कसा. असे तुम्ही हंसूं नका. स्वतःच्याच बंधूंना पाणी आणि जमीन नीट ओळखतां आली नाहीं म्हणून हंसायचें ?

पद १६. [ राग—भीमपलास, ताल—त्रिवट. चाल—‘ पिया मिलन हम जाये ’ ]

चंद्रासमचि कुळ; आप्त प्रभावळ; नाहीं सर्व भाग  
तेजोमंडळ ॥ धृ० ॥ चंद्र दिसत अति—कलंकित—  
कांति; कलंक खुलवी पूर्ण काळ ॥ १ ॥

द्रौप०:—आम्ही आपण होऊन हंसत नसून, यांची कृति आम्हांला हंसायला लावीत आहे. [ दुर्योधन, शकुनी, दुःशासन हौदांतून वर येतात.

दुर्यो०:—आमची कृति उद्यां रडायला लावील.

धर्म०:—सुयोधना, कोरडीं वस्त्रें परिधान कर.

दुर्यो०:—माझा क्रोधाग्नि इतका भडकला आहे कीं, ओलें आणि कोरडें सर्वच जळतें आहे. धर्मराज, ह्या ठिकाणीं आपण माझी अग्रपूजा करून श्रीकृष्णाची केलेली पूजा वृथा होती, हें कबूल तरी केलें पाहिजे किंवा ह्या भीमानें माझ्यावरोबर गदायुद्ध केलें पाहिजे; आणि कर्णाशीं अर्जुनानें येथें लढलें पाहिजे.

धर्म०:—वा सुयोधना, श्रीकृष्णाच्या अग्रपूजेचा वाद राजसूय यज्ञाच्या सभेंतच मिटला आहे. तो वाद पुन्हां उकरून काढून, कौरवपांडव बंधु बंधु असतांना, पांचालीच्या विलासमंदिरांत ते लढले, असा आमच्या कुळाचा दुर्लोकिक कां करून घेतोस ?

दुर्योः—आपलें कूळ, कौरवपांडवांचें बंधुत्वाचें नातें ! नातें गोतें त्या हौदांत बुडालें. ह्यापुढें कौरव पांडवांचे नातेवाईक नाहीत, आणि पांडव कौरवांचे नातेवाईक नाहीत. श्रीकृष्णाचा हाडवैरी जसा जरासंध होता, तसा मी तुमचा हाडवैरी आहे असें मान. राजा, मी दुसरा जरासंध आहे असें समज. शिशुपाल जिवंत असतांना जरासंधानें माझ्या शरिरांत संचार केला नाही, आणि त्यामुळें अग्रपूजेच्या सभेंत गप्प बसण्याची दुष्ट बुद्धि मला झाली. पण पांचालीच्या हंसण्यानें माझी चूक मला पटविली. भीमाच्या अहंकारानें माझ्या अंगांत जरासंधानें संचार केला; आणि कालाला उलटी कलाटणी देण्याचें बल कर्णाच्या बाणानें मला दिलें.—धर्मराजा, हौदांत पाडण्यापूर्वींचा तो कौरव निराळा आणि हौदांतून बाहेर आलेला हा कौरव निराळा. सार्वभौमा, माझी अग्रपूजा आतांचे आतां तुला केली पाहिजे. धर्मराज, तुझ्या हातांनीं जर माझी अग्रपूजा केली तर पांचालीच्या हंसण्याचें शक्य ह्या हृदयांतून निघणार आहे. पण तसें जर झालें नाही तर—

द्रौपः—काय व्हायचें असेल तें होऊं द्या.—हंसलें.—कोण हंसणार नाही ? श्रीकृष्णाची आम्हीं पांडवांनीं बांधलेली पूजा अर्चा काथाडून देऊन, माझ्या त्या देवाच्या देव्हान्यांत द्याला बसवून ह्याची पूजा करायची—? कोण हंसणार नाही ? ह्या विश्वाच्या रचनेंत हंसण्याचा जर कोठें उपयोग असेल तर तो असल्याच प्रसंगीं. कौरवेश्वरा, सर्व विश्व हंसलें, हंसत आहे, आणि हंसणार ! मी स्वतःला धन्य मानतें, विश्वाचें हें हास्य माझ्या दंतपंक्तीवर प्रकट झालें; विश्वकार्य माझ्या देवानें केलें ! श्रीकृष्णाच्या विमल यशानें प्रकट होऊन सहज लीलेनें तुम्हांला धिःकारण्याचा मान मला दिला !

दुर्योः—हंसणें सोपें आहे, पण तें निस्तरणें—रडणें—कठिण आहे.

द्रौपः—श्रीकृष्णानें हांसविलें, श्रीकृष्णच दुसऱ्या कामांतून पार पाडून नेईल.—कौरवेश्वरा, श्रीकृष्णाचे गुण मी लहानपणापासून गाइले आहेत,

त्याच्या पूजेचें बाळकडु लहानपर्णीच मला पाजलें आहे, आणि श्रीकृष्णाची कैवारीण म्हणून मला श्रीकृष्णांनीं आपली बहीण मानलें आहे. माझ्या भावाच्या अग्रपूजेचा हक्क हिसकावून घेऊं पाहणारांना धिःकारण्याचा आणि हंसण्याचा अधिकार मला आहे. आपणांला अग्रपूजेचा मान पाहिजे ना ? श्रीकृष्णाच्या पूजेतल्या फुलांच्या प्रत्येक पाकळीगणिक पांडव निरनिराळ्या युद्धांना तयार होतील, आणि प्रत्येक पत्रीगणिक जीव खर्चावा लागला तरी ही द्रौपदी जीव खर्ची घालील.—रानावनांत फिरत असतांना ज्या विभूतीला पांडवांनीं देव म्हणून पूजिलें—तो श्रीकृष्ण—तो देव प्रसन्न होऊन पांडव सार्वभौमत्वाच्या शिखरावर चढले. दुःखाच्या वेळीं देव आठवावा, आणि वैमवाच्या वेळीं आठवूं नये, असले अधम पांडव नाहीत.

पद १७. [ गज्जल—पहाडी. चाल—‘ देखके दिदार ’ ]

पांडवा सम्राट्पदाला पोंचविता तो जाहला;  
भक्तिचा हाचि हात माझा महापुण्यें सज-  
विला ॥ ध्रु० ॥ कंस पापी तो जरासंध  
परमसाहसें मारिला; उपभोगाची वेळ येतां  
स्वार्थत्यागी राहिला ॥ १ ॥

सांगावयाचें होतें कौरवेश्वराला, पांडव पाहिजे तर पुन्हां दरिद्री होतील, वनवास सोसतील, युद्ध लढतील, पण जिवांत जीव असेतो श्रीकृष्णाचीच अग्रपूजा करतील; आणि श्रीकृष्णाची निंदा भूतलावर कोणालाहि करूं देणार नाहीत.

दुर्यो०:—अग जा, कृष्ण तुझा भाऊ असेल, पांडवांचा देव असेल, मला त्याची पर्वा नाही. सार्वभौमा, माझी अग्रपूजा तूं केली पाहिजेस, आणि माझा धांवा द्रौपदीनें देव म्हणून केल पाहिजे—

द्रौप०:—मी हंसतें तुम्हांला, मी हंसतें.

दुर्यो०:—सर्वभौमा, तूंहि ह्या हंसण्यांत सामील असशील तर—

धर्म०:—द्रौपदी, मी तुला मघाशीं वृथा दोष दिला. कौरवेश्वरा, तुझ्या अग्रपूजेच्या मागणीसाठीं पाहिजे त्या युद्धाचा बोजा शिरावर घ्यायला हा धर्म तयार आहे; आणि तो बोजा श्रीकृष्णाच्या सेवेसाठीं असल्यामुळे तसल्या युद्धाचा प्रसंग मला अभिमानाचा, हौसेचा आणि आनंदाचा वाटल्यावांचून रहाणार नाही, हें कौरवांना कळावें म्हणून पांचालीच्या हास्यांत तसेंच हंसून मीहि सामील होत आहे.

दुर्यो०:—अग्रपूजेच्या लढाईचें आव्हान, सर्वभौमा, हा कौरवेश्वर ह्या वेळीं तुला देतो आहे.—माझ्या आव्हानाला संमति देऊन, धृतराष्ट्रमहाराज कौरवांच्या सेनेला ह्या युद्धावर पाठविण्याला तयार झाले, तर थोड्याच दिवसांत हस्तिनापुरची सेना इंद्रप्रस्थावर स्वारी करील. पण बाबा त्या वृद्ध भीष्माप्रमाणें जर कृष्णाचे पक्षपाती झाले,—बाबांचें उत्तर येईतों मी येथेंच रहाणार, आणि जरी विरुद्ध गेले तरी मी भीमाशीं आणि कर्ण अर्जुनाशीं द्वंद्वयुद्ध करून आपल्या आयुष्याची शहानिशा केल्याशिवाय इंद्रप्रस्थ सोडणार नाही. सर्वभौमा, हें माझे द्वंद्वाचें आव्हान आपण स्वीकारलेंच पाहिजे.

पद १८. [ राग-अडाणा; ताल-झंपा ]

घे सर्वभौमपद सौख्यराशी तुला, अग्रपूजा मला  
वांटणीला ॥ धृ० ॥ राजा स्वकुळिंचा हा बलीसा-  
रिखा; कृष्ण परका सखा मानियेला ॥ १ ॥  
मागणी ना पटे, भीमार्जुना हटें हटकितों या क्षणीं  
मी रणाला ॥ २ ॥

[ दुर्योधन वगैरे जाऊं लगतात.

धर्म०:—सुयोधना, हा धर्म सार्वभौमपदावर असेतो प्रत्येक योद्ध्याची लढण्याची हौस पुरविली जाईल, पण धर्म आणि न्यायनीति ह्यांच्याकडे दुर्लक्ष केलें जाणार नाहीं. सुयोधना, तुझी इच्छाच असेल, तर मी तरी कसा कर्णार्जुनाचें आणि भीमसुयोधनाचें युद्ध टाळूं शकेन ? पण स्थळ आणि वेळ पाहिली पाहिजे. सुयोधना, राजा धृतराष्ट्र यांची संमति घे; भीष्म-द्रोणांचा आशीर्वाद घे; रणमैदान तयार करूं, आणि मग होऊं द्या युद्ध. क्षत्रिय लढण्याकरितां जिवंत असतात; लढणें टाळण्याकरितां नसतात. पण अविवेकानें आणि रागारागानें भलत्याच वेळीं भलत्याच ठिकाणीं लढून वीरांच्या धर्माला बद्धा लावूं नको, एवढेंच माझे मागणें आहे.

[ पडदा पडतो.

अंक पहिला समाप्त.



## अंक दुसरा.

—:०:—

### प्रवेश पहिला.

[ स्थळ—हंद्रप्रस्थ; कौरवांच्या शिविरासभोवारचा  
बगीचा, शकुनी प्रवेश करतो.]

शकु०:—किती वेळ मी भणभण फिरूं ? कांहीं युक्ति सुचत नाही.—  
गदायुद्धांत कौरवेश्वर मरून पडला तर—लढाई झाली तरी द्यूतच आहे;  
आणि लढाईत फांसा असाच पडेल, अशी हमी कोणी ध्यावी ?—आहे  
हे हस्तिनापुरचें वैभव कां दवडवें ? भानुमतीच्या म्हणण्यांत तथ्यांश  
नाहीं असें नाही. लढाई टळूनच कार्यभाग साधला पाहिजे. [ भानुमती  
येते. ] काय भानुमती, कौरवेश्वराचा क्रोधाग्नि थोडा तरी शांत झाला  
आहे का ?

भानु०:—मामांजी, शांत कसा होणार ? आम्हां सर्वांची राखरांगोळी  
केल्यावर तो क्रोधाग्नि शांत होईल. मामांजी, आपणच ही आग पेटविली  
आणि आतां आपणच ती विझविली पाहिजे. आपण तसें नाहीं केलेत तर  
मला चिन्ह बऱ्यांतलें दिसत नाहीं.

पद १९. [ राग—केदार; ताल धीमा तिताला. चाल—सीके हो ]

अग्नी हा धुमसत कुलनाशक, नोहे कुलदीपक ॥ धृ ॥

पडली परम घोर ठिणगी, नवें दुजें लाक्षागृहचि धरी

पावक ॥ १ ॥

शकु०:—मी ही आग पेटविली खरी; पण पांडव जळून खाक झाल्या-  
वर मी ती विझवीन. मुली, तुमचें व पांडवांचें वैर निभेंळ नाही; त्यामुळें  
पुढें काय करायचें, हे तुम्हांला सुचत नाहीं.—अंध धृतराष्ट्र आपल्या मुलांवर

पूर्ण प्रेम करतो खरा, पण त्या प्रेमांतून पांडवांच्या वैराचा झोत उत्पन्न होऊं शकत नाही; कारण कुळाच्या लौकिकाची भीति त्याच्या आड येते. सुयोधनाला पांडव डोळ्यांत खुपतात खरे; पण स्वतःच्या शौर्याच्या अभिमानामुळे ह्या खुपण्या त्याला सहज फोडतां येत नाहीत. आणि मुली, तुला पांडवांची श्रीमंती हवी खरी; पण नवऱ्याला जरा दगदग सोसावी लागेलसें तुला दिसलें म्हणजे पांडवांच्या श्रीमंतीवरची तुझी नजर नवऱ्याच्या स्वास्थ्यांतच खिळून राहते. तळहातावरील फोडाप्रमाणें नवऱ्याला जपणाऱ्या बायका नवऱ्यासकट शत्रूच्या हातीं पडत असतात. तुला चिन्ह ठीक दिसत नाही, याचें कारण पांडवांची खरी वैरीण तूं नाहीस. मी पांडवांचा खरा वैरी आहे—[ पडद्यांत—“पांडवांचा खरा वैरी जर कोणी असेल—पांडवांचा खरा वैरी जर कोणी असेल”— ] पांडवांचा खरा वैरी मी आहे—मी पांडवांचा खरा वैरी आहे—कोण आहे तें ? हा मी पांडवांचा खरा वैरी आहे— [ शीलवती आणि मुलगा येतात.

शील०:—पांडवांचा खरा वैरी जर कोणी असेल, तर त्यानें ह्या गरीब मुलावर, आणि त्याच्या अन्नान्नगत झालेल्या आईवर दया करावी.—आम्ही दोघेहि उपाशी मरतो आहोंत.—राजसूय यज्ञांत अन्नाच्या राशीच्या राशी चोहोंकडे पडल्या असतांना आम्ही उपाशी मरतो आहों. उंची उंची कणड्यांची लयलूट चालली असतांना आम्हांला अंगभर वस्त्र नाही.—आपण पांडवांचे खरेखुरे वैरी असाल, तर मला घांसभर अन्न मिळेल; आपण पांडवांचे खरेखुरे वैरी असाल तरच माझ्या बाळाच्या अंगावरच्या ह्या चिंध्या दूर होतील.

भानु०:—अग, काल मीं तुला चांगली चांगली वस्त्रें दिलीं, आणि आज पुन्हां तुझ्या अंगावर, तुझ्या मुलाच्या अंगावर चिंध्या?—मामांजी, गेले तीन दिवस आमच्या शिविराच्या शेजारीं, ह्याच वेळेला ही अशी

ओरडत राहिली, आणि तीनहि दिवस मीं हिला भरपूर अन्नवस्त्र दिलें.

शील०:—पण त्या अन्नांतील एक कणहि माझ्या पोटांत गेल्या नाही; आणि वस्त्रांतलें एक सूतहि माझ्या बाळाच्या अंगावर पडलें नाही.

भानु०:—कां, असें कां झालें ?

शील०:—आपण पांडवांच्या खऱ्या वैरीण नव्हे, असें ठरलें.

शकु०:—कोणीं ठरविलें हें, असें कोणीं ठरविलें ?

शील०:—माझ्या पतिराजांच्या हातांतल्या फांशानें ठरविलें.—महाराज, ह्या भिकारणीचें दैव कांहीं विचित्र आहे. माझे पतिराज पुरे जुगारी असून, फांशावर भिळविलेल्या अन्नवस्त्राशिवाय इतर अन्नवस्त्राव्य ते शिवत नाहीत, आणि कुटुंबांतल्या माणसांनाहि शिवूं देत नाहीत.

शकु०:—वारे जुगारी !—असावा तर असाच जुगारी असावा.—जुगाऱ्यांच्या हा राजाच समजला पाहिजे.

मुलगा०:—हो, माझे बाबा राजे व्हायचे आहेत; आणि मी युवराज व्हायचा आहे—ह्या युवराजाच्या थोडी भिक्षा घालतां का ?—जर पांडवांचे तुम्ही खरे वैरी असाल—

भानु०:—जुगाराणें मिळविल्याशिवाय जर कांहीं स्त्रायचें नाही, तर तूं भिक्षा कां मागतोस ?

शील०:—माझी सवत रूपवती आणि मी शीलवती, अशा आम्ही दोघीजणी पतिराजांच्या सेवेला असतो.—ती सध्यां आवडती आहे; मी नावडती आहे—भिक्षेचें अन्न पणाला लावायचें; आम्हां दोघीपैकी जी जिंकिल तिनें तें सर्व घ्यायचें; पतिराजांनीं आणि तिनें त्यावर आनंद करायचा; आणि जुगारांत जी हली असेल तिनें दुसऱ्या दिवशीं पुन्हां भिक्षेला जायचें; असा आमचा नित्यक्रम आहे.

मुलगा०:—आणि इंद्रप्रस्थांत अल्पापासून आम्हीच रोज हर्तो, आणि आम्हांलाच रोज भिक्षा मागावी लागते. आम्ही यज्ञांतलीं ग्नूप पक्वानां आणतो, पण पांडवांची मुतली कां असेना, पणाला लावली—

शील०:—सवतीच्याच बाजूचा फांसा पडतो.—एकहि डाव माझ्या बाजूचा इतक्या दिवसांत नाही.—यज्ञाच्या अखेरच्या दिवशीं, नाना-प्रकारच्या मौल्यवान जिनसा लुटीकृतिं धर्मराजानें मैदानावर मोकळ्या ठेवल्या होत्या, उचलतील तितकीं उंची उंचो लुगडीं मीं उचललीं—

मुलगा०:—मीं डोक्यावर एक लाडवांची पाटीच घेतली—

शील०:—पण सर्व सवतीनें जिंकून घेतलें.—आम्ही उपाशी, उघडीं-नागडीं,—पण तिची चैन चालली आहे !

मुलगा०:—ती आणि बाबा खातात, पितात, राजासारखे नटतात, हंसतात, खिदळतात; आणि आम्हांला उपाशी भिक्षा मागायला बाहेर पाठवितात.

पद २०. [ राग—पिलु; ताल खेमटा. चाल—‘ ऐसे पापी नर ’ ]

नारीनर सकल जुगारी; जग लहरी ॥ धृ० ॥

द्यूतरत पिता, तशीच माता, भटके पुत्र भिकारी;

धटिंगण तो छानछबेला, बाळपणाला मन

चौपदरी ॥ १ ॥

शील०:—ह्या इंद्रप्रस्थांत कोणच्याहि घरांत भिक्षा मागितली, तरी ती पांडवांच्या कैवाऱ्यांची!—पांडवांच्या वैऱ्याच्याच घरची जर भिक्षा आणलीस, तरच जुगार खेळतांना फांशाचें दान तुझ्या बाजूचें पडेल, असें पतिराजांनीं मला सांगितलें आहे. म्हणून म्हणतें, आपण जर पांडवांचे खरेखुरे वैरी असाल, तर ह्या उपाशी अवलेला आणि तिच्या ह्या मुलाला उपासमारीतून वांचविण्याचें पुण्य आपणाला लागेल.

शकु०:—पांडवांची किंवा पांडवांच्या कैवाऱ्यांची वस्तु पणाला लाविली कीं जिंकली जाते ! फांसे असले आहेत ? खरें आहे हें ?

शील०:—खरें आहे, अगदीं खरें आहे.

मुलगा०:—तुम्ही पांडवांचे वैरी खरेखुरे आहां ना ? तुम्ही वसा खेळायला; बावांचें नेसायचें धोतर देखील तुम्हीं हां हां म्हणतां जिंकल !

शील०:—आणि माझ्या सवतीचे दागिने, लुगडें, चोळी, सर्व जिंकाल.

मुलगा०:—आणि मग आई, ती तुम्ही सवत नागव्यानेंच भिक्षा मागायला गेली पाहिजे; तूं आपलें फाटकें लुगडें देखील तिला नेसायला देऊं नकोस हं.

शील०:—फिरेना नागव्यानें; माझें खेटर अडलें आहे तिला माझें फाटकें लुगडें द्यायला !

मुलगा०:—मी भाकरीचा एक तुकडा देखील तिला देणार नाहीं.—फांसा आमच्या हातांत येईल, आणि पांडवांचें तिच्या जवळचें सगळें लुबाडून घेऊं.—असा फांसा टाकीन—तिला उपाशी मारली पाहिजे.—पण तुम्ही पांडवांचे वैरी खरेखुरे आहां ना ?

शकु०:—बाळ, मी पांडवांचा खरा वैरी आहे.—चला तुमच्या बरोबर मी असा येतो, आणि तुमच्या घरचे हे फांसे आहेत तरी कसले हें पाहतो.—चला, ह्या पावलींच माझ्याबरोबर चला.—मुली, संकटसमयीं माझा फांसाच माझ्या नवसाला पावणार, असें दिसतें.

[ शकुनी, शीलवती, आणि मुलगा जातात.

भानु०:—शकुनी मामांजींना त्यांचा फांसाच नवसाला पावो, म्हणजे गदायुद्धांत तिकडचें कांहीं बरें वाईट होईल कीं काय, म्हणून माझ्या मनाला वाटत असलेली हुरहुर नाहीशी होईल.—मामांजींचें वैर त्यांची आवडती वस्तु जो फांसा, त्यांच्यांत शिरल्यासारखें दिसतें !—उत्कट झालेल्या मनोविकाराची छाप सर्व आवडत्यांवर पडत असते.

पद २१. [ राग—सिंधकाफी; ताल—धीमा तिताला. चाल—'मदकी भरी' ]

तळमळिला चळवळ बोला: कळकळीची ही

लीला ॥ धृ० ॥ उत्कट तो उसळत उठला,

निज परिवारीं पसरत पडला ॥ १ ॥

[ जाते.

### प्रवेश दुसरा.

[ स्थळ—अक्षपालाचें घर. रूपवती अक्षपालाचे पाय चेपीत आहे. ]

रूप०:—मी अशी किती वेळ सेवा करूं ! हात दमून गेले !

अक्ष०:—फांसे काढ; मीं जिंकलें तर असें पाय चेपीत बसलें पाहिजे. तूं जिंकलें तर—

रूप०:—अन्नवस्त्रांकरितां जुगार ठीक आहे; पण सेवेकरितां हि जुगार कशाला पाहिजे ? सेवा प्रेमाची असते, जबरदस्तीची नसते; तशीच जुगाराच्या लहरीचीहि नसते.

अक्ष०:—तुझ्याप्रमाणेंच सर्व जग गुलाम आहे, पण प्रेमानें गुलाम कोणीच नाही. जबरदस्तीमुळें किंवा जुगारामुळें सर्व गुलाम होतात; आणि प्रेम झालें तरी मनाच्या लहरीच्या खेळांतील फांशाचें दानच होय.—फांसे काढ आणि मग बोल.—हे पहा फांसे—तूं माझ्याशीं वांकडें बोलती आहेस—आव. डती राणी असून वांकडें बोलती आहेस—तेव्हां वाकडे तेरा तुझे—आणि मी जुगारांचा सम्राट्, म्हणून चौदा चौकड्यांचें राज्य माझें—( फांसे टाकतो ) जिंकलें, साक जिंकलें, हरलीस तूं; बटकीप्रमाणें पाय चेपीत बस.—दोन बायकांचा नवरा होणें आणि सम्राट होणें सारखेंच. जितक्या बायका अधिक तितका तो मोठा सम्राट !—मला दोन बायका तर आहेतच, आतां तिसरी एखादी मिळते का पहातों आहे.

[ शीलवती येते.

शील०:—लोक तर म्हणतात, दोन बायकांचा दादला होण्यासारखें दुःख नाही म्हणून आणि इकडे तिसरी—

अक्ष०:—अग हो, दोन बायकांचा नवरा होऊं नये, हे खरें; पण तें कोणी ? जुगारी नसेल त्यानें. राज्य राखण्याहून बायका संभळणें

अधिक कठीण आहे—होय, अधिक कठीण आहे—खरेंच कठीण आहे—  
पण जुगाऱ्याला सर्व कांहीं सोपें !

शील०:—स्वतः कांहीं करायला नको. आवडत्या बायकोला डोक्यावर  
नाचवावी—

अक्ष०:—पायाखालीं तुडवतो आहे—पहा—पहा—कशी सेवा चालली  
आहे !—खरा जुगारी आवडतीलाहि डोक्यावर नाचूं देत नाहीं—

शील०:—आपल्या नाहीं तर माझ्या डोक्यावर नाचूं देतां ना ?—  
नावडतील—मला—भीक मागत, कावाडकष्ट करीत, उन्हातान्हांत फिरवावी;  
आणि माझ्याच भिक्षेवर ऐदोवाप्रमाणें—

अक्ष०:—आम्ही जुगारी ऐदोवा असतो हें खरें; पण कोणाची टाप  
आमच्यापुढें चालवूं देत नाहीं.—खरा तलवार बहादुर मरतो जिकण्याची  
धडपड करीत असतो; तसे आम्ही जुगारी पुरे बेपत्ता होईतो असेल नसेल  
तें पणाला लावीत असतो. खऱ्या योद्ध्यांत आणि जुगाऱ्यांत फाडीचाहि  
फरक नाहीं. योद्धा मरतो, किंवा राज्य करतो; जुगारी लक्ष्मींत लोळतो,  
किंवा लक्ष्मीला लाथाडतो;—तुला लाथ वसली का ?

रूप०:—पुरे झाली ही सेवा; शेवटीं फळ असेंच मिळायचें !—होजं  
द्या हिला आवडती; मी आपली नावडतीच होते कशी ! लाथा खाण्यापेक्षां  
नावडती होणें बरें.

शील०:—मी तरी कशाला आवडती होतें ! माझ्या भिक्षेवरच तुमची  
चैन चालली आहे किं नाहीं ! आवडती होऊन लाथा कोण खाणार ?

रूप०:—कोण म्हणजे, तूं खाणार.

शील०:—खायाला गोड गोड पाहिजे, लाथा नकोत ?—नेसायला  
उंची उंची लुगडीं पाहिजेत, लाथा नकोत ?—दागिने अंगाखांद्यावर  
पाहिजेत, लाथा नकोत ?—माझा छळ इतक्या दिवस झाला आहे; आतां  
नाहीं मी लाथा खायची.

रूप०:—मी दुसऱ्यापणीं लग्न केलें—लाथा खायला नव्हे.

शील०:—ह्यांच्या मर्जांतून मला उतरविण्याकरितांच ना?—घे लाथा.

रूप०:—मी इतकी नटतें, सजतें, लाथा खाण्याकरितांच नव्हे.

शील०:—नटून थटून लाथांचाच सुकाळ घरांत माजविलास ना? घे लाथा.

अक्ष०:—जरा थांबा, माझ्या पायांच्या लाथापेक्षां तुमच्या जिभेच्याच लाथा लांबत चालल्या!—मी जुगारी आहे; पुन्हां सांगतो, मी जुगारी आहे.—फांसा टाकून मला जिंका, आणि मग एकीमेकींना लाथा मारा—फांसा टाकून पण लावायचा नसेल, तर दोघीहि चालत्या व्हा.—मी दोन दोन बायका सांभाळतो; तीन तीन चार चार सांभाळतो.—सगळ्या घरांतून बाहेर पडल्या, तरी मला पर्वा नाही, म्हणून मी सांभाळूं शकतो.—राज्य बुडेल अशी फिकीर ज्याला असेल, तो राज्य चालवूं शकत नाही. बायको उठून जाईल, फिकीर केली, की पडलाच तिचा पाय बाहेर!—बेफिकीर राहणें, ही यशाची गुरुकिल्ली आहे; आणि जुगाराच्या शाळेशिवाय इतर कोणत्याहि शाळेंत बेफिकीरी शिकविली जात नाही.—ह्या जुगार्यापुढें तुम्ही किती बेफिकीर होणार? किती निर्लज्ज होणार? मुरदाडपणानें किती किती हंसणार? निर्लज्जपणाचा कांदा आहे हा जुगारी; समजलांत.—ये अशी तूं, अशी थाटानें बैस, चेप पाय माझे—काढ तुझी भिक्षा, आणि लाव पणाला.—माझ्या पुढें तुझ्या निर्लज्जपणाची ऐट चालायची नाही.—मी निर्लज्जांचा राजा सम्राट आहे—

रूप०:—मी निर्लज्जांची राणी—

शील०:—मी निर्लज्जांची महाराणी आहे—

[ मुलगा आणि शकुनी येतात.

मुल०:—मी निर्लज्जांचा युवराज असून, निर्लज्जांचा खरा अर्क—  
हे आहेत.—बाबा, हा राजा तुमचे फांसे माझ्याजवळ मागत होता.

पद २२. [ राग देस; ताल—त्रिवट. चाल—‘कान्हा नैनोके खिलारी’ ]

राजा फसवी मुलांना; लज्जा कसली धरी ना

॥ धृ० ॥ जगांत खुशाल हांसा; पळवील फांसा

ही कपटमूर्ति जाणा ॥ १ ॥

शकु०:—माझी जुगारावरची भक्ति अद्वितीय आहे, अशी इतक्या दिवस मला घमेंड होती; पण जुगार्यांच्या ह्या सम्राटाच्या दर्शनानें ती घमेंड आतां मावळली आहे. पृथ्वीतलावर आजकाल दोन नादिष्ट जुगारी म्हणून प्रसिद्ध आहेत. गांधारदेशचा राजा हा शकुनी, आणि हल्लींचा सम्राट धर्मराज, हीच ती जोडी होय.

अक्ष०:—मी दोघांचाहि गुरु होण्याला लायक आहे. तुम्ही दोघेहि ह्या सम्राटाचे मांडलीक आहां.

शकु०:—मांडलीक म्हणूनच येथें आलों आहे. धर्मराजावर माझी ताण व्हावी, म्हणून हा मांडलीक सम्राटाची आराधना करीत आहे.

अक्ष०:—गांधारदेशच्या राजा, माझ्या मांडलिक, तूं प्रथम माझ्याकडे आलास तेव्हां तुझा जय झाला पाहिजे.—हा सम्राट हीं दोन राज्यें—आवडतें आणि नावडतें राज्य—एकमेकाशीं फांशांच्या जोरावर कसें झुंजवितो—फांसे टाकून ह्या कोंवड्या कशा झुंजवितो—माझी आवडती तिसरी कोंवडी तूं होऊं इच्छितोस ?

शकु०:—होय, महाराज.

अक्ष०:—( स्वगत ) निर्लज्जांचा खरा अर्क आहे.—( उघड ) शीलवती, सुश्री अजची भिक्षा पणाला लाव. आणि माझ्या फांशांचा चमत्कार या तिसऱ्या कोंवडीला—माझ्या तिसऱ्या राज्याला पाहूं द्या.

शकु०:—आज ह्यांची भिक्षा पणाला लावण्याचें करण नाहीं.—तिसऱ्या राज्यानें आणलेला करभार पणाला लावावा.—आपल्या जवळचे

फांसे जर अद्वितीय ठरले, तर माझ्या गांधारदेशांतील अक्षवती नगरीचें राज्य मी गुरुदक्षिणा म्हणून आपणांला अर्पण करणार आहे.

अक्ष०:—मी कोणतीहि वस्तु पणाला लावून जिंकल्याशिवाय घेत नमतों. अक्षवतीचें राज्य पणाला लाव, तें मी जिंकतो.

शकु०:—माझे तीन दाणे—आपले अठरा चौकडे.—महाराज, मी राजसूय यज्ञाला यायला निघालों त्या वेळीं अक्षवतीच्या लोकांनीं पांच पांडवांच्या आणि द्रौपदीच्या सुवर्णाच्या मूर्ति करून, धर्मराजाला अर्पण करण्याकरितां माझ्यापार्शी दिल्या.—मी पांडवांना एक कपर्दिकेचाहि करभार अर्पण केला नाही.—त्या सहाहि मूर्ति आणि अक्षवतीचें राज्य मी पणाला लावतो; पण इच्छ अशी आहे की, आपण राजे झाल्यावर ते फांसे मला मिळाले पाहिजेत.

अक्ष०:—फांसे तुला बक्षीस देईन; अक्षवतीचें राज्य जिंकून आणि फांसे बक्षीस देईन, असा माझा पणच आहे. जरासंधाच्या नगरींत सम्राटा-एवढी संपत्ति माझ्या बावांनीं मरतेवेळीं माझ्या स्वाधीन केली. ती सर्व संपत्ति अवघ्या एका वर्षांत मी जुगारांत घालविली. मी सर्व नगरीला जुगारी बनवीत आहे असे पाहून, जरासंधानें मला नगरींतून हांकून लावले, आणि स्मशानांत वास करण्याची आज्ञा केली.—मी जुगार सोडला नाही; बारा वर्षे स्मशानांत जुगार खेळत काढलीं; शेवटीं जरासंध जेव्हां स्मशानांत जळायला आला, तेव्हां जिवंत असतांना त्याला मी जुगारी करूं शकलों नाही तरी मेल्यावर निदान तो जुगारी ठरावा म्हणून, जळत्या चित्तेतून त्याचीं हाडे बाहेर काढून, त्या हाडांचे हे फांसे बनविले !—मग स्वप्नांत जरासंधानें माझे पाय धरिले आणि सांगितलें हे फांसे तुला राजा करतील आणि जरासंधाच्या शत्रूला धुळीला मिळवतील.—शकुनी, तूं पांडवांचा खरा वैरी असशील, तर हा डाव टाकल्याबरोबर मी अक्षवतीचा राजा होईन आणि तूं ह्या फांशांचा मालक होशील.—माझे अठरा—तुझे

तीन दाणे—जिकलें—अक्षवतीचें राज्य जिकलें—ह्या सोन्याच्या सर्व प्रतिभा जिकल्या !

शकु०:—अक्षवतीच्या महाराजांना मी प्रणाम करतो आहे.

अक्ष०:—मला हंसत होतां नव्हे ? झालों कीं नाहीं राजा ! आतां तुम्ही दोघीहि माझ्या आबडत्या राण्या हं. ( दोघींच्या खांद्यावर हात ठेवून ) आम्हां जुगान्यांचें असेंच असतें, जिकलें कीं बायका जवळ पाहिजेत, पुरुषांचें दर्शन आम्हांला नकोसें होतें. तुम्ही ते फांसे घ्या आणि चालायला लाग्या.—जिकलें कीं निर्लज्जपणातें चैन करणाऱ्या जुगान्यांच्या हातके हलकट कोणीहि होऊं शकत नाहीत; हें आपणांस माहीत आदेंच—जा आतां आपण, मला मनसोकत ऐपआराम करूं द्या.—( शकुनी जाऊं लागतो )—पण हें पहा, थोडा वेळ परत या.—तुम्हांला त्या जरासंधाच्या हाडाची मख्खी सांगायची राहिली आहे.—तुम्ही जग वाज्जला सरा.—आम्ही जुगारी बायकांच्याच मेळ्यांत नेहमीं कां असतो, ह्याचें कारण तुम्हांला माहीत आहे ?

शकु०:—नाहीं, कोणतें कारण ?

अक्ष०:—हे तुमचे सोन्याचे पांडव आणि द्रौपदी, मी पणाला लावतो—थोडा जुगार खेळा, —फांशांचीहि परीक्षा होईल.—थोडा जुगार खेळा म्हणजे जुगान्यांचा ओढा बायकांच्याकडे कां असतो, तें ध्यानांत येईल आणि फांशांची परीक्षा होईल.—हा नकुळ मी पणाला लावला.

शकु०:—जिकला; जिकला !

अक्ष०:—हा अर्जुन मी पणाला लावला.

शकु०:—जिकला; जिकला !

अक्ष०:—हा भीम—भीम—पणाला लावला आहे.—भीम, भीम, भीम—कां फांसे हातांत हालत नाहीत ?—भीमाचें नांव ऐकलें म्हणजे जरासंधाचीं हांडें मेल्याहून मेलेलीं होतात. - वाजवा हातांत फांसे; हालतात

का पहा.—अहो, त्यांतलें खरें सर्म असें आढे कीं, जुगारी म्हणजे निर्लज्जताला निर्लज्ज, आणि हलकटांतला हलकट; जुगान्याच्या निर्लज्जपणावर रामबाण औषध म्हणजे आडदांडनें डोक्यांत घातलेला सोटा होय. निर्लज्ज भेटला कीं चोप द्यावा, दुसरी मात्रा लागूं पडत नाही. आणि म्हणून आडदांड भीमाला सर्व जुगारी आपला वैरी समजतात, आणि बायकांना तेवढें सभोवतीं गोळा करतात.

शकु०:—खरें आढे महाराज.—भीमाचें नांव ऐकल्याबरोबर हे फांसे हालेनासे झाले !

अक्ष०:—भीमाला नाहीं मी आतां पणाला लावीत.—त्याचें नांव सोडून देतो.—राहिलेल्या भावांसकट धर्माला पणाला लाविलें आढे.

शकु०:—जिकलें, जिकलें !

अक्ष०:—द्रौपदीला पणाला लाविलें आढे.

शकु०:—जिकली, जिकली !

अक्ष०:—आतां शंका राहिली नाहीं ना ?—जा, ते पांडव, ती द्रौपदी ते फांसे घेऊन जा.—आम्हाला ऐपआराम करूं द्या आतां.

शकु०:—अश्ववतीचे महाराज, येतो मी. [ सर्व घेऊन जातो.

मुल०:—बाबा, ते सोन्याचे पांडव मला खेळायला पाहिजे होते—

रूप०:—त्या द्रौपदीचे दागिने मीं केले असते—

शील०:—पांडवांना अंगाखांद्यावर—

अक्ष०:—आम्ही आतां राजे झालो आहोंत—आपणास काय कमी ? अश्ववती नगरीत गेल्यावर चैनच चैन !—अश्ववती नगरीत नुसत्या बायकांना मी राहूं देईन;—

मुल०:—आणि मी बाबा ?

अक्ष०:—हाकललेल्या पुरुषांची नशीन नगरी स्थापून तेथलें राज्य तुला देईन. [ पडदा ]

प्रवेश तिसरा.

[ स्थळः—कौरवांचें शिविर. दुर्योधन येतो. ]

दुर्योः—

पद २३. [ राग—सोहा कानडा; ताल—त्रिवट—चाल—‘इय सुनके हल धर’ ]

प्रिय मोक्षाहूनिहि महत्वाकांक्षा, प्राप्त होत नाही  
गदादीक्षा, पुरवली येथहि मज भिक्षा ॥ धृ० ॥  
मारुनि समरीं शौर्यानिं अरि, उतरवितों रिपुचा  
नक्षा ॥ १ ॥

मला तर केव्हां द्रंद्रयुद्ध खेळेनसें झालें आहे; आणि ही भानुमती तर माझ्या अगदीं विरुद्ध ! आम्हां वीरांना युद्धांत काय मौज वाटते तें हिला काय सांगूं ? शकुनी मामाहि तिच्याच बाजूचे !—आली—मामांचा कांहीं तरी निरोप घेऊन आली ! [ भानुमती येते. ] मामांना माझे म्हणणें पटवून आलीस ना ?

भानु०ः—माझे म्हणणें मामांजींना पटलें, आपलें कांहीं पटलें नाही.—शिवाय त्या फांशांची परीक्षा आम्ही एकसारखी घेत होतो—

दुर्योः—मामांच्या परीक्षेला उतरले का ते फांसे ?

भानु०ः—पुरे उतरले—कामधेनु घरांत चालून आली हो,—कामधेनु आहेत ते फांसे !—मग खरेंच गडे लढण्याचा हद्द काय म्हणून ?

दुर्योः—तुम्हां बायकांना लढाईची मौज समजायची नाही,—युद्धांत माझे कांहीं बरें वाईट होईल, म्हणून तुला भीति वाटते आहे.—रणांगणावर पडलें म्हणजे स्वर्गाचें दार उघडतें, आणि अप्सरा गळ्यांत भाळा घालतात, हे ठाऊक आहे तुला भानुमती ?

भानु०ः—धर्मराजाचा संचार अंगांत झालेला दिसतो !—जरासंधाचा संचार खोटाच एकूण !—मी म्हणतें, मी निवर्तल्यावर आपण अगदीं

म्हातारपणीं भीमार्शीं गदायुद्ध करावें. मरण सर्वांनाच आहे; तें टळत नाही. तें आलें म्हणजे एखाद्या रोगानें मरण्यापेक्षां, भीमार्शीं लढत पटदिशीं स्वर्गांत अप्सरांत जाऊन पडलेलें कांहीं वाईट नाही.—पण तरुणपणीं—सर्व स्वर्गसुख येथें असतांना—मला अप्सरेहून अधिक सुंदर तूं आहेस म्हणून आपण नेहमीं म्हणत असतां, तें खोटेंच वाटतें ! जो येथलाहि स्वर्ग भोगतो आणि शेवटीं चुटकीसरसा वरच्या स्वर्गांत हजर होतो, तो खरा भाग्यवान्, खरा शहाणा, खरा वीर. मामांजी सांगतात, तसें वागण्यानेंच पांडवांवर ताण होणार आहे.

[ शकुनी येतो. ]

शकु०:—कौरवेश्वरा, माझा व्यूह बरोबर जुळला आहे. धर्मराजाकडे चल, माझ्या बोलण्याला नुसतें होयला होय, तूं आणि कर्ण म्हणा; पांडवांचे धिडवडे वाजवतों.—मयसभा तुझी समज, सम्राटपद तुझें समज—

दुर्यो०:—माझी अग्रपूजा—

भानु०:—मयसभा काय, अग्रपूजा काय, आणि साम्राज्य काय, स्वर्गांय उपभोग पृथ्वीवर भोगावेत म्हणूनच पाहिजेत ना ? ऐश्वर्याशिवाय वीरांच्या पराक्रमाला काय किंमत आहे ? ऐश्वर्याची इच्छा नसली आणि गदा-युद्धाचीच नुसती खुमखुमी असली तर भीमार्शीं युद्ध कशाला ?—हिमालया-वर जन्मभर गदा हापटत बसा, कोण नको म्हणत आहे ?—राजाच्या जन्माला न येतां लांकूडतोड्याच्या जन्माला येऊन, आपल्या बाहूंतल्या शक्तीला राववायचें होतें ! येथला स्वर्ग वरच्या स्वर्गाच्या आड येणारा नसतांना, मग मला नाखुष कां करतां ?

दुर्यो०:—मामा, हिच्यापुढें माझें कांहीं चालत नाही. चल, तुमचा बेत मला समजून सांग, मी निमूटपणानें ऐकतों—

शकु०:—अरे, भोळसट द्रौपदीला तुझी दासी करतों. चल माझ्या-बरोबर—

दुर्योः—पुरुषांचे दैव बायकांच्या हातीं असतें.

[ दुर्योधन आणि शकुनी जातात.

भानुः—अंगांत शक्ति असली, तरी ती कोठें आणि कशी उपयोगांत आणायची हें समजावें लागतें. पुरुषांहून बायकांनाच तें अधिक चांगलें समजतें.

पद २४. [ राग—देसकार; ताल—त्रिवट; चाल—‘ जागो जागजि ’ ]

पुरुषासि स्त्री ज्ञानमाला; सुखद समय, अशुभ समय,  
भेद कळे सहज तिला ॥ धृ० ॥ पुरुष वपुसि अर्पा  
शौर्याला, इह लोकीं बहु दिन सुखविलास-फळ  
मिळवी अवला ॥ १ ॥

### प्रवेश चवथा.

स्थळ—[ मयसभा, शकुनी आणि विदुर प्रवेश करितात. ]

शकुः—सुर्योधनाच्या विनंतीला मान देऊन धृतराष्ट्र महाराजांनीं आपणाला पाठविलें, आणि आपणहि येथें आलां, हे कौरवांवर मोठे उपकारच झाले. विदुरासारखा नीतिनिपुण आणि व्यवहार चतुर कोणीहि नाही, अशी आपली ख्याती आहे; तेव्हां आपल्या आगमनांनें, विदुरमहाराज, माझ्या-सारख्या वृद्धाला सनाथ झाल्यासारखें वाटून माझी काळजी दूर व्हावी ह्यांत आश्चर्य नाही.

विदुः—शकुनिमहाराज, धृतराष्ट्राकडे पाहून मी येथें आलों आहे. बाकी येथें येण्यांत मला विलकूल सुख नाही. द्यूताचा म्हणा किंवा युद्धाचा म्हणा, दोनहि प्रसंग जे पुढें दिसत आहेत, ते असेच आहेत कीं, राजा धृतराष्ट्रानें, दुर्योधनाला टाकून देऊनच, स्वतःला निपुत्रिक म्हणवून घेण्याला तयार होऊन स्वधर्माचें रक्षण केलें पाहिजे.—पण पुत्राला टाकण्याला राजा धृतराष्ट्र तयार नाही.

शकु०:—तीच मोठी आडकाठी आहे.—गांधारी तयार नाही, धृतराष्ट्र तयार नाही.—मला एक वेळ असें वाटतें, तूं माझा भाचा साफ साफ नव्हस, असें सुद्धां स्वच्छ सुयोधनाला सांगावें—माझ्या शब्दावर आपला विश्वास बसणें शक्य नाही, हें मी ओळखून आहे—जाऊं द्या तो विषय.—आपण येथें आलां, माझ्या मस्तकावरचा बोजा हलका झाला हें खरें—

विदु०:—आपलें मन स्वस्थ झालें खरें पण दुःख म्हणजे काय असतें तें नीटपणें मला समजावें म्हणून ह्यापुढें मी जिवंत रहाणार असें मला वाटतें !—जा तुम्ही धर्मराजाच्या भेटिला सुयोधनाला घेऊन या. मी धृतराष्ट्राचा निरोप धर्मराजाला कळविलाच आहे.—सुयोधनाच्या देखत पुन्हां कळविला म्हणजे माझ्या कर्तव्यांतून मी सुटलों.—जा, सुयोधनाला घेऊन या. ( शकुनी जातो. ) धृतराष्ट्राच्या निरोपाला उलट उत्तर काय द्यावयाचें, ह्याचा विचार धर्मराज ह्या वेळीं आपल्या भावांबरोबर करीत आहे.—माझा सल्ला मीं आपण होऊन द्यावा, असें मला क्षणोक्षणीं वाटतें, पण निरोप्या पडलों.—मनाची चोहोंकडून कशी कुचंबणूक होते आहे.—पांच पांडवां-शिवाय मी माझे विचार येथें कोणापाशीं बोलूं ? ऐकून घ्यायला पात्र तरी कोण आहे ? श्रीकृष्ण येथें ह्या वेळीं असता, तर त्याच्या पुढें डोळ्यांतून अश्रू गाळून हृदय हलकें तरी केलें असतें !—श्रीकृष्णा, तुझ्या ऐवजीं—ही कोण—पांचाली येत आहे.—सर्व विचार भडभडून बोलून दाखवून, स्वतःच्या मनाच्या जाचणींतून सुटण्याला द्रौपदीच योग्य स्थान आहे खरी, पण तिच्या कोंवळ्या मनाचें शांतवन हा वृद्ध मग कसा करणार ? [ द्रौपदी येते.

द्रौप०:—विदुरमामांजीना ही पांचाली नमस्कार करीत आहे.

विदु०:—तुझें कल्याण असो.

द्रौप०:—तिकडची गांठ घेऊन आपण शकुनिमहाराजांशीं बोलत होतां, म्हणून पुढें आलें नाही; आपण असे दुःखी कष्टी कां दिसतां !

राजदूय यज्ञाच्या समाप्तीनंतर आपण येथून हस्तिनापुराला गेलां, त्यावेळीं आपण असे दुःखीकष्टी नव्हता—

विदुः—पांचाली, थोड्या वेळानें जी गोष्ट तुला समजणार, तीच आतां मी तुला सांगतो आहे; ती ऐकिलीस म्हणजे माझ्या दुःखाचें कारण समजेल.

द्रौपः—अशी कोणती ती गोष्ट ?

विदुः—मयसभेंत थोड्या दिवसांपूर्वी, तुम्हां सर्वांच्या देखत अग्र-पूजेकरितां सुयोधनानें युद्धाचें आव्हान दिलें; आणि शकुनीनें सुचविलेली तडजोड जर मान्य नसेल तर, धृतराष्ट्रमहाराजांना त्या आव्हानाला उचलून धरणें भाग आहे, असें धृतराष्ट्रमहाराजांनीं मला सांगितलें आहे.

द्रौपः—काय, धृतराष्ट्रमामंजींना अग्रपूजेचें भांडण मान्य आहे काय ? भीष्म-द्रोण ह्यांच्यासारख्या तपोवृद्धांची आणि वयोवृद्धांची संमति त्या आव्हानाला आहे काय ?

पद २५ [ राग-बागेश्री; ताल-त्रिवट. चाल-‘ अपराध क्षमा करनियां ’ ]

ठरला जणु मत्सर राजा; बृद्ध तरुण बांधिती पूजा  
॥ धृ ॥ होत सहज सुख तरुणपणाला, बृद्धदशा  
सोडी सुखलीला, सह्य तरिच परविभव मनाला;  
हाहि नियम विलया आजि गेला ॥ १ ॥

भीष्माचार्यांनीं आणि द्रोणाचार्यांनीं तर श्रीकृष्णाचीच अग्रपूजा झाली पाहिजे, असा हद्द धरिल्या होता !

विदुः—हो, सुयोधनानें जर तसा हद्द धरिल्या नसता, तर धृतराष्ट्र-महाराजांच्याहि मनांत असें आलें नसतें.—मुली, जेथें सारखा पराक्रम नसतो, पराक्रमाचा नुसता भास असतो, तेथें देखील मत्सर पेट घेतो ! जेथें पराक्रम सारखा सारखा आहे, तेथें मत्सर उत्पन्नच न होणें शक्य आहे काय ?

द्रौप०:—मामंजी, मला हें समजतें; पण गदायुद्धांत आणि धनुर्युद्धांत पांडवांकर ताण करण्याचें तर बाजूलाच राहूं द्या, पण बरोबरीहि करण्याचें सामर्थ्य कर्ण-दुर्योधनांत नाही; ही गोष्ट नकी नाही. दोनतीनदां तावून सुलाखून खरी ठरली आहे. द्रोणगुरूंचें शिक्षण संपल्यावर परीक्षेच्या मैदानावर हेंच ठरलें; मत्सरानें पेटविलेल्या लक्षागृहाच्या अग्नीनें हेंच ठरलें; माझ्या स्वयंवराच्या वेळीं हेंच ठरलें; खांडवकनांत हेंच ठरलें; दिग्विजयांत हेंच ठरलें. आतां त्यांच्या मत्सराला आम्ही भीक घालणें म्हणजे मत्सरच जगाचा शास्ता आहे असें कबूल करून, स्वतःच्या देवाच्या मूर्ति देवळांतून बाहेर फेंकून देण्यासारखें नाही का?—दुर्योधनाच्या मत्सरानें धृतराष्ट्र-महाराजांना कां प्रासावें ?

विदु०:—मुली, जगाची रहाटी समजण्याची शक्ति तुझ्या अंगीं उपजत आहे. ह्या वृद्धानें विचार कर—करून ती शक्ति कष्टानें प्राप्त करून घेतली आहे. तेव्हां तुला समजत नाही, असें मी कसें म्हणूं ? कर्ण-दुर्योधन अनुभवानें कमी ठरलेले आहेत; पण कौरवांचें सिंहासन नुसत्या कर्ण-दुर्योधनांच्या सामर्थ्यावर उभें नाही. भीष्म-द्रोणासारखे अजिंक्य वीर त्या सिंहासनाचे नोकर आहेत, आणि जरासंधाच्या पक्षाचे असंख्य योद्धे त्याचे पाठीराखे होणार आहेत, हे तूं विसरूं नकोस.

द्रौप०:—मामांजी, लहान तोंडीं मी मोठा धंस घेतें, म्हणून माझ्यावर राग करूं नका. भीष्म-द्रोणासारखे अजिंक्य वीर आणि जरासंधाचे अनुयायी, ह्यांना विचारांत न घेतां पांडवांनीं दिग्विजय आरंभला, असें कसें होईल ? श्रीकृष्ण आमचा सखा; ह्यांचा अर्थच असा आहे कीं जगांतल्या अजिंक्य शक्तीचा ओढा आमच्याकडे आहे आणि ज्यांचा ओढा आमच्याकडे नाही, त्या शक्ति आम्हांला जिकतां येण्यासारख्या आहेत.—विश्वसल्याच्या शक्तीचे कण कुसल्याच्या परड्यांत जरी पडलेले असले, शरीरानें

नाहीं तरी मनानें ते आमचे आहेत.—भीष्म—द्रोण मनानें आमचे आहेत; म्हणूनच त्यांनीं श्रीकृष्णाच्या अग्रपूजेच्या वेळीं तितकी हौस दाखविली. मामांजी, पांडवांच्या चरित्राची नदी श्रीकृष्णाच्या चरित्रांत मिसळून एक-जीव झाली आहे. श्रीकृष्णाचें जें पुण्य, तेंच आमचें पुण्य; श्रीकृष्णाचे जे स्नेही तेच आमचे स्नेही; श्रीकृष्णाची कीर्ति ऐकून ज्यांना आनंद वाटतो, त्यांना आमचेंहि वैभव पाहून सुखच होतें. श्रीकृष्णाला आमच्यांतून निराळा काढून आमच्याकडे पाहूं नका.

पद २६. [ राग—गहाडी; ताल खेमटा. चाल—' करोना कोई ' ]

विराट ज्ञानी कोंदटला सुमनीं ॥ धृ० ॥

सुमन रेणु चराचरभुवनीं, परि तें कृष्ण जाण ; कणकण

असे महाजन, कारण मागें उभा धनी ॥ १ ॥

भीष्म—द्रोणांचा आणि जरासंधाच्या अनुयायांचा विचार श्रीकृष्णाची अग्रपूजा करणाऱ्यांनीं केला नाहीं, असें आपण कसें म्हणतां ?

विदु०:—मुली, तुझें म्हणणें खरें आहे; पण भीष्म—द्रोणांचा सेवाधर्म ध्यानांत घेऊन, धृतराष्ट्र पांडवांची बरोबरी, श्रीकृष्णाच्या चरित्रांत न मिसळतांहि करूं पाहतो आहे. श्रीकृष्णाची पुण्याई त्याला माहीत नाहीं असें नाहीं; आणि म्हणूनच शकुनीच्या तडजोडीला त्यानें संमति दिली आहे.

द्रौप०:—कौणती ती तडजोड ?

विदु०:—श्रीकृष्णाची अग्रपूजा, भीष्म—द्रोणांप्रमाणेंच कर्ण—दुर्योधनहि मान्य करण्याला राजी आहेत—

द्रौप०:—मग आम्हाला काय आणखी पाहिजे ? श्रीकृष्णाची निंदा आम्ही बंद पाडली; आमच्या आयुष्याचें सार्थक्य झालें ! ह्यापलीकडे आम्हांला आणखी कांहीं नको. हा आनंद काय कमी आहे !

विदु०:—आणि तुमचा हा आनंद जर खरा असला, तर धृतराष्ट्र-महाराज पांडवांना विनंति करित आहेत, तुमच्या ह्या आनंदाला धक्काहि न

लावतां माझ्या मुलांच्या आनंदाची काळजी वाहूं या. मयसभेचें वैभव सुयोधनाच्यानें पाहवत नाही; तेव्हां पांडवांनीं द्यूत खेळून—

**द्रौप०:—**द्यूत खेळून ?

**विदु०:—**होय, द्यूत खेळून मयसभेपासून सर्व वैभव पणाला लावावें; आणि साम्राज्यसत्तेला चढण्याइतके नाहीत; किंवा अग्रपूजा संपादण्याइतके नाहीत, तरी पांडवांचें वैभव भोगण्याइतके कौरव दैववान् आहेत, अशी शेखी मिरविण्याचा मार्ग सुयोधनाला मोकळा करून द्यावा. द्यूताच्या तड-जोडीची मागणी धृतराष्ट्रातकें पांडवांपुढें मांडण्याकरितां हा विदुर इंद्र-प्रस्थाला आला आहे. [ भीम येतो.

**भीम०:—**आम्ही साफ द्यूत खेळणार नाहीं. काय म्हणून द्यूत खेळायचें ? ह्या भीमाच्या मनगटांत सर्व कौरवांचा चेंदामेंदा करण्याची शक्ति असतांना द्यूत काय म्हणून ? द्यूत दुर्बलांकरितां आहे; कपटथांकरितां आहे. प्रत्येक पावलागणीक धोपट मार्ग आणि राजरस्ता उत्पन्न करण्याची धमक ज्यांच्या शरीरांत, त्यांनीं पुढचा मार्ग कोणता हें फांशांना काय विचारावें ? ह्या भीमाचा पाय जेथें पडेल, तेथें दैवानेंहि हात जोडून उभें राहिलें पाहिजे; ह्या भीमाची गदा जेथें संचार करील, तेथें दैवानें खेळत राहिलें पाहिजे; ह्या भीमाला पाहिल्यावर, फाशांत लपून वसणाऱ्या दैवानें पोबाराच केला पाहिजे.—मी जिवंत फांसा आहे; मी जिवंत जुगार आहे; मी जिवंत दैव आहे. कौरवांना फांशांचीच हौस आली असेल, तर ह्या फांशांशीं खेळा; जुगारच खेळायचा असेल, तर ह्या गदेशीं खेळा; दैवच पहायचें असेल, तर ह्या छातीवर डोकें हापटून ललाटीच्या रेषा पाहून घ्या.— विदुरमहाराज, मी आतांच धर्मराजांना सांगितलें, पांडव द्यूत खेळणार नाहीत ! आपणहि धृतराष्ट्राला कळवा, पांडव द्यूत खेळणार नाहीत.— मी असा परत जातो आणि धर्मराजांना त्या तेथेंच फोंडून ठेवतो. आपली

आणि धर्मराजाची ह्यानंतर गांठच पडूं देत नाहीं.—माझ्याहून निराळें उत्तर धृतराष्ट्राला नाहीं.—निराळें उत्तर द्यायला येऊंच देत नाहीं धर्मराजांना येथें. [ भीम जातो.

द्रौप०:—मामांजी, त्यांच्या हातून भलताच अविचार होईल, आपण जा त्यांच्या मागून; आणि चार विवेकाच्या गोष्टी मागून त्यांना अगोदर शांत करा.

विदु०:—धर्मासन्निध गेल्यावर भीम शांत होईल; तानी काळजी तूं करूं नकोस. [ विदुर जातो.

द्रौप०:—आज जर आम्ही द्यूत खेळायचें नाकारलें, तर श्रीकृष्णाच्या अप्रपूजेचें निमित्त पुढें करून मोठ्या संग्रामाला प्रारंभ होणार; जरासंध आणि शिशुपाल यांचा वध ताजा असतांनाच हें युद्ध सुरू होऊन कृष्णनिंदेची नौवत चोहोंकडे कौरव वाजविणार; आणि श्रीकृष्णाच्या अहंकारामुळें सर्व क्षत्रियांचा नाश झाला, असा दुर्लौकिक कृष्णद्वेषे करित राहणार.—जरासंध आणि शिशुपाल ह्यांचा वध झाला त्याच वेळीं, कंसवधापासून आरंभ झालेल्या श्रीकृष्णचरित्राची समाप्ति झाली ! त्यानंतरहि श्रीकृष्ण जिवंत अहेत; ते पांडवांचे मार्गदर्शक, जगाचे उपदेशक, विश्वाचे गुरु, एवढ्या नात्यापुरतेच जिवंत अहेत. कालपरवां अशा पुण्याईत समाप्त झालेलें तें चरित्र, आम्ही पांडवांनीं गृहकलहाच्या आणि बंधुबंधूंतील मत्सराच्या घाणीनें कां मलिन होऊं द्यावें ! मग पांडव तरी कृष्णचरित्राचे अभिमानी कसचे ?

पद २७. [ राग—मांड; ताल कवाली. चाल—' वखते कुतुहल देखा ' ]

जगला कशासि चेला, जरि काळिमा गुरूला ॥ धृ० ॥

नच नांबलौकिकाला, ना सांप्रदायिकाला, संतोष शिष्य

झाला; त्रिकार हा तयाला ॥ १ ॥

श्रीकृष्ण निंदेची पर्वा करित नाहीत हें खरें; पण त्यांचें चरित्र मलिन होऊं

द्यायचें नाही, हें झालें तरी विश्वकार्यच आहे. पांच पांडवांपुरते थोडेच श्रीकृष्ण आहेत ? साम्राज्ञी झालेल्या ह्या एकट्या द्रुपदकन्येकरितां श्रीकृष्ण थोडेच आहेत ? त्यांचें चरित्र श्रीमंत गरीब, गुणी विगुणी, सुदैवी दुर्दैवी, सर्वांकरितां आहे. त्यांचा उपदेश विश्वाकरितां आहे. गुरुची शिकवणूक सर्वांच्या हृदयाला पटावी म्हणून गुरुचें चरित्र निष्कलंक ठेवण्याचा, गुरुची निंदा होऊं न देण्याचा, गुरुच्या विरुद्ध वैरीहि ब्र उच्चारित नाहीत अशी खबरदारी घेण्याचा बोजा पट्टशिष्यांवर पडत नाही काय ?—आम्हांलाच तेवढीं संकटें आहेत, आणि आजच्या आणि पुढच्या गोरगरिवांना संकटें नाहीत, असें कोठें आहे ? ह्या राजकन्येच्या आणि साम्राज्ञीच्या दुःखाची तन्हा शेतांत रावणाच्या गरीब मुलीच्या दुःखाहून जरा निराळी असली, तरी दुःखें इथून तिथून सर्व सारखींच. मग माझ्याच तेवढ्या दुःखाचा कैवार श्रीकृष्णांनीं ध्यावा, आणि त्या गरीब मुलीच्या दुःखाकडे दुर्लक्ष करावें, असले पक्षपाती कृष्णचरित्र नाही. श्रीकृष्णाची शिकवणूक दरिद्र्याहूनहि शतदरिद्री असलेल्यांच्या ह्योपडीजवळ पोहोचली जर नाही, तर अवतार—कार्य विफल होईल. माझ्या गुरुच्या शिकवणुकीचा तो पवित्र ओघ सर्व गोरगरिवांच्या भेटिला जाण्याला सज्ज होत असतांना, मोठ्या युद्धांत श्रीकृष्णाला अडकवून, वैन्यांना श्रीकृष्णाच्याच चरित्रावर अहंकाराचा छाप-मारण्याची संधि देऊन, श्रीकृष्णाची अग्रपूजा महायुद्धाला कारणीभूत करून, श्रीकृष्णाच्या विश्वकार्याच्या आड आम्ही पांडव कसे उभे राहूं ?

पद २८. [ राग—जिल्हा पहाडी; ताल—खेमटा. चाल—‘गुरु दीन दयाळ ’ ]

लढवूं गुरूला रणीं नका ॥ धृ० ॥ बोधामृतासि

पसरावयासि व्हावें का बांध नेमका ॥ १ ॥

त्यांनीं जर द्यूत खेळायचें पसंत केलें, तर त्यांच्या इच्छेविरुद्ध मी एक ब्रह्मि बोलणार नाही.

[ शकुनी, दुर्योधन कर्ण येतात.

शकु०:—विदुरमहाराज कोठें आहेत ?

द्रौप०:—मी त्यांना आतां इतक्यांत येथें पाठवून देतें. [ द्रौपदी जाते.

शकु०:—कौरवेश्वरा, तुझ्या वैभवाची शुभ घटका भरत आली आहे; तूं मात्र कृष्णनिंदा करून ही वेळ हातची दवडूं नकोस. द्यूताला संमति धृतराष्ट्रमहाराजांकडून मीं आणविली आहे; विदुर त्यासाठीं मीं आणविला आहे; धर्म नाहीं म्हणणार नाहीं; कृष्णाचें मोदीरें इरेला आम्हीं पकडल्यामुळें कृष्णभक्तीनें भोळसट बनलेली ही द्रौपदी विरुद्ध जाणार नाहीं; माझ्या हातांत जरासंधाच्या हाडांचे फांसे आहेत; सर्व घाट पाहिजे तसा जुळून आला आहे. वंगराज, पूर्वी वृत्राला मारण्याकरितां इंद्राला ज्याप्रमाणें दधीची ऋषीच्या हाडाचें धनुष्य बनवावें लागलें—हाडवैर हाडांच्याच शस्त्रानें यश पावत असतें—मीहि जरासंधाच्या हाडांचें शस्त्र हातीं घेतलें आहे. तेव्हां म्हणतो थोडा वेळ आपल्या बाणांची शेखी थोडी मार्गे घेऊन, वेळ पडल्यास कृष्णाची स्तुति करून, ही संधि साधा.

कर्ण०:—जरासंधाच्या हाडांच्या शस्त्राचें मला कांहीं महत्त्व वाटत नाही. माझ्या एकट्याच्याच धनुष्यावर विश्वास ठेवून, कौरवेश्वरानें सम्राट-पदाचा अभिलाष धरायला मुळींच हरकत नाही. तथापि कौरवेश्वराच्या द्यूताच्या मार्गाला मी प्रतिबंध करूं इच्छित नाहीं. कौरवेश्वराची जी इच्छा, तीच माझी इच्छा.

शकु०:—तशीच वेळ आली, तर आतां कृष्णाची स्तुति कराल ना ?

कर्ण०:—मीं कृष्णाची निंदा आजपर्यंत कधींच केली नाही, आणि करण्याचेंहि प्रयोजन मला नाही. कंस, जरासंध आणि शिशुपाल ह्यांना साहायनें मारणाऱ्याची किंमत ओळखण्याइतकी वीरवृत्ति ह्या कर्णाच्या अंगांत खात्रीनें आहे.

पद २७. [ राग—गौडसारंग, ताल—त्रिवट, चाल—‘सैया  
परोनहि मोरि पैया ]

नमवितो मम वीरवृत्तिला; प्रिय बहु यादवसाहस  
मजला ॥ धृ० ॥ वीर कृष्ण तो सन्मुख येतां  
निजतेजें लववी मानेला ॥ १ ॥ कर्ण आमही  
संगरजेता, परि पूज्यचि समजे कृष्णाला ॥ २ ॥

शकु०:—सुयोधना, ते पहा—धर्मराज, विदुर, भीम, द्रौपदी इकडेच  
येत आहेत. पहिल्या संधीलच कृष्णाची स्तुति करून घे म्हणजे झालेंच  
काम फत्ते. [ धर्म, विदुर, भीम आणि द्रौपदी येतात.

धर्म०:—

पद ३०. [ राग—तिलक कामोद; ताल—झपताल. चाल—‘जीआसुख ’ ]  
औषधचि मज द्यूत, नसतां कपट त्यांत; संदेह  
देहांत ठेविना मन शांत ॥ धृ० ॥ निजबांधव—  
विलाप, हा रोग, हा शाप, मरण-कण विजयांत  
पेरितसे कृतांत ॥ १ ॥

सुयोधना, द्यूत खेळून वैभव पणाला लवून, दैववान् कोण हें ठरविण्याची  
संधि मी तुला दिली असतां, अग्रपूजेचा हद्द सोडण्याला आणि श्रीकृष्णाच्या  
स्तुतींत सुख मानण्याला तूं तयार आहेस काय ?

दुर्यो०:—सम्राट, मयसभेच्या वैभवाकरितां मला अग्रपूजेचा हद्द पुढें  
करावासा वाटला; द्यूत खेळून माझ्या दैवाची परीक्षा जर आपण करूं देत  
असाल, तर अग्रपूजेचें युद्ध मला कशाला पाहिजे ?

पद ३१. [ राग—तिलंग, ताल—पंजाबी. चाल—‘मजसम कोणि नसे ’ ]

मज बलरामें गदा शिकविली ॥ धृ० ॥ नमन  
करी मी श्रीकृष्णाला, म्हणूं कसा रिपु गुरु-

बधूला; कौरव हा आपण समजविला, शमला  
मम दुराग्रह सुवेळीं ॥ १ ॥

शकु०:—श्रीकृष्णाच्या—त्या अजिंक्य वीराच्या—त्या थोर विभूतीच्या  
अग्रपूजेचा वाद कौरवांनीं उकरून काढणें, मलाहि पसंत नाहीं. श्रीकृष्णाचा  
पांडवांइतका कैवारी मी नसलों तरी, लहान सहान कां होईना, श्रीकृष्णाचा  
मीहि भक्तच आहे. आणि श्रीकृष्णाकडील ह्या ओढ्यामुळेंच ह्या घनघोर  
युद्धाच्या प्रसंगीं मला ही द्यूताची तडजोड सुचली. धृतराष्ट्रमहाराजांना  
जशी ती पसंत पडली, तशी आपणालाहि या शकुनीची तडजोड—

[ भीम येतो.

भीम०:—शकुनीची तडजोड! कपटाची तडजोड. पांडवांना भिक्षेला  
लावण्याची तडजोड आम्ही वीरांनीं स्वीकारायची म्हणजे लक्ष्मी वीरांना  
वाहिलेली नसते, असें कबूल करणें होय.

द्वीप०:—महाराज, आपल्या शौर्याबद्दलचा हा वाद आहे काय ?  
सर्व विश्वांतली लक्ष्मी आपली बटीक आहे; कोण शंका घेणार ! पण  
पांडवांचें सम्राटपद जिंकण्याचा प्रारंभ कंसवधापासूनच श्रीकृष्णांनीं केलेला  
आहे. जरसंधाच्या वधाच्या वेळीं, श्रीकृष्ण आपले गुरु म्हणून आपल्या-  
जवळ उभे होते ना ! त्या गुरूचा स्तुतिपाठ वैय्यांनाहि आपण करायला  
लावला;—वरपांगीं कां असेना—तेवढा जरी करायला लावलात, तरी गुरु-  
दक्षणा दिल्यासारखें नाहीं का होणार ? गुरुदक्षणेची फेड पुरती केल्या-  
शिवाय साम्राज्यलक्ष्मी उपभोगायला आपण लायक कसे ठराल ?

पद ३२. [ राग—मालकंस; ताल—झपताल. चाल—' दीम तन देरेना ' ]

वीरवर एकला, रणांत विजय कसा आला ॥ धृ० ॥

तळमळ कृष्णाला; समरीं जवळि राहिला; अनुचर-

वेही सखा संचारला ॥ १ ॥

श्रीकृष्णाच्या अग्रपूजेचा वाद मिटत असेल, तर शकुनीच्याहि कपटी तड-  
जोडीला रुकार देण्यांत आपणाला कमीपणा कोणचा ?

भीम०:—पांचाली, तुला आणि धर्मराजाला, हे दारिद्र्याचे डोहाळे सुचत  
आहेत,—श्रीकृष्णाच्या अग्रपूजेचान्च संबंध येतो म्हणून माझा नाइलाज  
आहे.—दुर्योधना, ह्या धर्मराजाचा हात धरून दारिद्र्याच्या खड्ड्यांत पड-  
ण्याला मी तयार आहे; पण तुला बजावून ठेवतो, हेहि दिवस निघून  
गेल्यावर, कौरवांच्या रक्तानें ह्या भीमाचा देह माखून, सर्व वीरांनीं वीर-  
शिरोमणि म्हणून माझी पूजा रणांगणावर बांधलेली पांचालीला दाखविल्या-  
शिवाय हा भीम स्वस्थ बसणार नाही.—पांचाली, भीमाची शक्ति विश्व-  
कार्याचें मूळ आहे; आणि आज जितकें तुला श्रीकृष्णाच्या अग्रपूजेचें महत्त्व  
वाटत आहे, तितकेंच महत्त्व माझ्या शक्तीच्या पूजेचेंहि उद्यां वाटल्या-  
वांचून राहणार नाही. द्या, द्या, दादा द्यूताला संमति द्या; विश्वाची ही  
शक्ति त्या संमतीच्या आडवी जरी जात नाही, तरी पाठमोरी होते आहे.

[ भीम जातो.

धर्म०:—विदुरमहाराज, धृतराष्ट्रमहाराजांना कळवा, मी द्यूताला तयार  
आहे. मला पांशांचें व्यसन असल्यामुळें श्रीकृष्णाला माझे करणें कसें  
आवडेल, एवढीच मला इतका वेळ शंका होती. श्रीकृष्णाला कोणतें  
आवडतें आणि कोणतें नाही, याचा पडताळा पांचालीकडे ग्राहून मी नेहमीं  
घेत असतो. पांचालीची ना नाही; मलाहि धृतराष्ट्रमहाराजांचा शब्द  
मोडवत नाही; तेव्हां श्रीकृष्णाची संमति आहेच असें धरून मी चालतो.  
कौरवेश्वर, हस्तिनापुरांत द्यूताची तयारी करा. मी तुमच्या पाठोपाठ हस्तिना-  
पुराला आलोंच म्हणून समजा.—विदुरमहाराज, मला आतां भीमार्जुनांचें  
शांतवन करायला जाऊं द्या.

[ धर्मराज जातात.

शकु०:—आम्ही हस्तिनापुरांत जाऊन, द्यूताची तयारी करतो.

[ शकुनी, कर्ण, दुर्योधन जातात.

द्रौप०:—मामांजी, श्रीकृष्णासारख्या गुरूच्या शिष्यवृत्तीचा पैलव करण्याचें आपलें काम सुलभ व्हावें म्हणून पांडवांनीं दारिद्र्याच्या डोहांत ही उडी जाणून बुजून घेतली आहे. आमच्या ह्या दारिद्र्याची बातमी श्रीकृष्णाला आपण ज्या वेळीं कळवाल, त्यावेळीं आमचा कैवार अंगांत संचरल्यामुळें साहस करायला पुन्हां श्रीकृष्ण प्रवृत्त होण्याची भीति आहे ! मामांजी, दरिद्री झालेल्या ह्या बहिणीची एवढीच विनंति त्या प्रसंगीं आपण श्रीकृष्णाला करा कीं, साहसाचें आपलें चरित्र संपलें आदें, आणि तें चरित्र पुढें चालविण्याकरितां पांडवांनीं दारिद्र्याची दीक्षा घेतलेली असल्यामुळें विश्वाला उपदेश करण्याच्या आपल्या प्रवृत्तीपासून दळण्याचें कारण ह्यापुढें उरलेलें नाही.

पद ३३. [ राग—पूर्वा धनाश्री; ताल—खेमटा. चाल—' सद्गुरु रायें ' ]

साहसकर्म नका करूं आतां, उपदेश सकलां द्याहो  
अमृता ॥ धृ० ॥ पांडवां देतां आशीर्वादा, भगिनी  
ही मागे गोविंदा वर, सांग तूं शिष्यासि डावपेंच  
चार सफल अवतार ऐसें होतां ॥ १ ॥


[ पद्यदा पडतो.

अंक दुसरा समाप्त.

## अंक तिसरा.



### प्रवेश पहिला



[ स्थळः—हस्तिनापूर, द्यूतसभेचा एक भाग. अक्षपाल आणि रूपवती प्रवेश करितात. ]

अक्ष०ः—कसा आहे ह्या अक्षपालाचा पायगुण ? जरासंधाच्या नगरींत होतो, अखेरीस जरासंधाच्या हाडांचे फांसे केले तेव्हां ती नगरी सोडली ! इंद्रप्रस्थाला गेलो, पांडवांना द्यूताच्या जाळ्यांत पकडले, नंतर इंद्रप्रस्थ सोडले ! येथे हस्तिनापुरांत तर राजसभेंतच अक्षवती नगरीचा राजा म्हणून मोठ्या थाटाने राहिलो आहे ! ह्या माझ्या फांशांचा पराक्रमच असा—ह्या फांशांचा—ह्या फांशांचा—

रूप०ः—आतां फांसे आपल्या हातांत कोठें आहेत ? शकुनीमहाराजांच्या हातांत फांसे आहेत हो ! असे हुडकतां काय ?

अक्ष०ः—डाव सुरू झाला असला पाहिजे; एरवी ह्या हातांना फांशांची आठवण इतकी व्हावयाचीच नाही.—चल द्यूतसभेंत, डाव सुरू झाला असला पाहिजे.—मयसभेसारखीच दुसरी सभा कौरव—पांडवांच्या ह्या द्यूताकरितां धृतराष्ट्रमहाराजांनी निर्माण केली आहे—मला तर दुसरी मयसभाच वाटते !

रूप०ः—शकुनीमहाराज म्हणत होते, मयसभा शीलवतीसारखी आहे, व द्यूतसभा रूप—

अक्ष०ः—ह्या माझ्या लडक्या राणीसारखी.—शीलवतीवर तुझा जसा नेहमी पगडा बसतो, तसाच पगडा ह्या द्यूतसभेचा मयसभेवर बसणार.—कौरव पांडव, सर्व राजे ह्या सभेंत द्यूताकरितां बसलेले आहेत.

रूप०:—फार अपूर्व शोभा दिसत असेल !

अक्ष०:—तुम्हां दोर्घाच्या खांद्यावर हात ठेवून मी तुमच्याकड पहात असतांना तुम्ही दोघीजणी एकदम गालांतल्या गालांत हसतां त्या वेळीं जशी शोभा दिसते, तसलीच शोभा ह्या द्यूतसभेत दृष्टीला पडते आहे.—ह्या वेळीं शकुनीच्या हातांत फांसे खुळखुळत असले पाहिजेत ! माझे हृदय कसे आनंदानें भरून आलें आहे.—लाडके, खरें सांगूं तुला, पांडव ह्या वेळीं हरलेच असले पाहिजेत. [ मुलगा येतो.

मुल०:—बाबा, तुम्ही येथें काय करीत आहात ! अहो, कौरव—पांडव चांचें द्यूत सुरू होऊन पांडव साफ हरले !

अक्ष०:—हरायचेच !—शकुनीनें काय काय जिंकलें ?

मुल०:—प्रथम मयसभा जिंकली—

अक्ष०:—जरासंधाच्या हाडांचे फांसे आहेत ते ! आणखी काय काय जिंकलें ?

मुल०:—पांडवांचें सर्व वैभव जिंकलें, पांचहि पांडव आणि द्रौपदी ह्यांचे पोषाख आणि जडजवाहीर जिंकलें; पांडवांचें राज्य जिंकलें बाबा !

अक्ष०:—शाबास जरासंधाच्या हाडांनीं, पांडवांचें राज्य जिंकून हाड. वैर साधलेंत खरें.

मुल०:—बाबा, पांचहि पांडव दास झाले आहेत ! धर्मासकट पांचहि पांडव धर्मराजांनीं एकदम पणाला लावले, आणि लगेच शकुनीनें जिंकले बाबा ! पांचहि पांडव दास झाले बाबा, एका क्षणांत दास झाले. शेवटीं बाबा द्रौपदीला धर्मराजानें पणाला लावली—

अक्ष०:—मग द्रौपदीला जिंकली कीं नाही ?

मुल०:—शकुनी हातांत फांसे घेऊन खुळखुळूं लागला; मी इकडे तिकडे पहातो तों तुम्ही नाहीं !—बाबा, लवकर चला द्यूताकडे—एव्हांना

खेळ संपलाहि असेल.—हे पहा बाबा, पांचहि पांडवांचे जिकलेले मुकुट तेथें ठेवले आहेत.—त्यांत कीं नाहीं बाबा, नकुळसहदेवाचे ते दोन मुकुट फारच सुंदर आहेत.—आपण अक्षवतीला राजे होऊन गेल्यावर आपणांला मुकुट नकोत का ? नकुळाचा मुकुट तुम्ही घ्या बाबा, आणि सहदेवाचा मला द्या.—मला ते मुकुट फारच आवडतात.

पद ३४. [ राग—धानी; ताल—त्रिवर, चाल—' काननमे ' ]

लावियला शशि मुकुटाला, मणिमय अमर—कला जणु

॥ धृ० ॥ शशि मग अस्ताला नच गेला; डाग लोपला ॥ १ ॥

बाबा, चला लवकर त्या घूताकडे, नाहीं तर शकुनी सर्व मुकुट एकठाच लुबाडून घेईल ! [ शीलवती येते.

शील०:—अग रूपवती, लवकर चल माझ्याबरोबर. भानुमतीवाई-साहेबांनीं द्रौपदीचे दागिने, शालू, चोळी, सर्व कांहीं तूं आणि मी वाटून घ्यावे, असें सांगितलें आहे.

अक्ष०:—अशी मोठी लूट आहे काय आज ? जा तुम्ही दोघीजणी द्रौपदीला लुटायला; मी आणि मुलगा जातो पांडवांचे मुकुट लांबवायला.—आम्ही राजासारखे आणि तुम्ही राण्यासारख्या नटून सजून अक्षवती नगरींत प्रवेश करूं !—माझ्या हातांत फांसे होते तोपर्यंत मी जुगारी होतो; जरा-संधाच्या हाडांचे फांसे शकुनीला दिले, त्या वेळीं माझा जुगारीपणाचा अवतार समाप्त झाला. पण जुगारापार्यी बारा वर्षे मीं स्मशानांत काढलीं आहेत; आणि त्या बारा वर्षांत स्मशानांतल्या कावळ्यांची वृत्ति माझ्या अंगांत पुरी विंबली आहे. स्मशानांतल्या कावळ्यांची नजर जशी पिंडावर असते तशी माझी नजर पणाला लावलेल्या मौल्यवान् जिनसांवर नेहमीं राहणार !

मुल०:—बाबा, पांडवांचे ते मुकुट तेथें ठेवलेले पाहून पांडवांना

जिवंतपर्णी जरासंध पिंड देतो आहेसं मला वाटलें.—बाबा, त्या पिंडांना जर तुमच्यासारखा कावळा शिवला नाही—

अक्ष०:—शकुनी आहेना मोठा कावळा शिवायला !

मुल०:—म्हणून म्हणतो अंगोदर जाऊन त्या पिंडाला शिवूं या. चला लवकर कावळ्यासारखे. [ मुलगा व अक्षपाल जातात.

रूप०:—आमच्या वांटणीला द्रौपदीचे वस्त्रालंकार आले म्हणायचेच !—बाई, दागिन्यांची आणि वस्त्रांची वांटणी आपण अंगोदर करूं या. नाहीतर प्रेतावरचें वस्त्र ध्यायला जसे स्मशानांतले अभद्र भांडतात तशा आम्ही भांडूं लागूं, आणि ह्या राजवाड्यांत भानुमतीबाईसाहेबांसमोर तुमचें आमचें हंसें होईल.

शील०:—हो, आतांच वांटणी ठरवूं या; मणिमंगळसूत्र माझे, आणि तिरडी झाकायचें वस्त्र तुझे—

रूप०:—मणिमंगळसूत्रांतहि मला वांटणी मिळाली पाहिजे, आणि तिरडीवरलें फडकेहि बरोबर फाडून घेतलें पाहिजे. मीहि स्मशानांत बारा वर्षे काढलीं आहेत; उगीच नाही ! त्या स्मशानाला जे नियम लागू तेच नियम ह्याहि स्मशानाला— [ भानुमती येते.

भानु०:—येथें कसल्या ग स्मशानाच्या गोष्टी बोलतां आहांत ! हीं स्मशानांतलीं भुतें आतां राण्या होणार ! दुर्दैव सर्वांचें दुसरें काय ! अग, कौरव—पांडवांच्या द्यूतांत आमचा जय झाला; सर्व पांडवांचें राज्य आम्हीं जिंकिलें; द्रौपदीसकट सर्व पांडवांचे वस्त्रालंकार आम्हीं जिंकिले; पांडव आमचे दास झाले; द्रौपदीलाहि एवढांना जिंकून दासी केली असेल; मी द्रौपदीला पहायला आलें तों तुमच्या तोंडीं स्मशानांतल्या अभद्र गोष्टी ! मला कीं नाहीं तुम्हीं हा मोठा अपशकून केलात !—जा मला तोंड सुद्धां दाखवूं नका.

शील०:—लोणी कोठलें कां असेना, पांडवांच्या जिवंत प्रेतावरचें असो किंवा श्रीकृष्णाच्या आनंदी गोकुळांतलें असो, कोठलें काय ह्याची चौकशी शाहण्यांनीं करूं नये.—द्रौपदीचे अलंकार मी घेऊं ना ?

रूप०:—द्रौपदीचे शालू मी नेसूं ना ?

भानु०:—माझ्याशीं बोलूं देखील नका. स्मशानांतल्या ह्या हडळी शंभर कौरवांच्या नांदत्या घरीं मामांजींनीं कोठून आणल्या, असें मला तुमच्याकडे पाहिलें म्हणजे वाटतें.

शील०:—चल बाई, आपण शकुनीमहाराजांकडे जाऊं आणि त्यांचीच आज्ञा घेऊन द्रौपदीला लुटूं—अम्हांला अभद्र म्हणा, हंडळ म्हणा, कांहीं म्हणा, आम्हीं बाराब्ब वारा वर्षें स्मशानांत काढलेली आहेत; इतरांनीं मुरडलेल्या नाकांची पर्वा आम्ही करीत नसतो.

रूप०:—स्मशानांतल्या कावळ्यांना आणि कागट्यांना जसें दुःख म्हणजे काय तें माहीत नसतें, तसे खरे जुगारी केव्हांहि हिरमुसलें तोंड करीत नाहींत. शकुनीमहाराज कारटे आणि आम्ही कावळे कौरवांचे आप्तइष्ट असतांना, उगीच कां तोंड वांकडें करतां ?

[ शीलवती आणि रूपवती जातात.

भानु०:—चूतांत जय झाला; पांडवांचें सर्व वैभव आम्हांला मिळालें; साम्राज्ञीचा द्रौपदीचा मुकुट मला मिळाला; मला आनंद व्हायला पाहिजे होता; पण मन अगदीं खिन्न झालें आहे. मनांत वाईटसाईटच विचार एकसारखे येत आहेत. स्मशानांतल्या गोष्टी ऐकूं येत आहेत; स्मशानांतलेच देखावे दिसत आहेत !—मी त्या हडळींना हांकलून दिलें खरें, पण माझ्या मनाचें त्यांनीं स्मशान केलें; तिथें नंदनवन मी कसें उत्पन्न करूं ? हे घुबड धूत्कार करीत आहेत ! ह्या चूतामुळें कौरवांचा हा राजवाडा स्मशानासारखा होणार, असें मला काल रात्री स्वप्न पडलें. पुन्हां घुबड ओरडत

आहे ! मी पांडवांची खरीखुरी वैरीण नव्हे म्हणून माझीच तेवढी पाठ ह्या अपशकुनांनीं पुरवली आहे काय ?

पद ३५. [ राग सोहनी; ताल-त्रिवट, चाल-'मधुरानना' ]

गमली मना, निज सावली भूताबली ॥ धृ० ॥

अशुभ नाना नव कल्पना भयचकिता जवळी ॥ १ ॥

पुन्हां घुबड ! अभद्र कर्कश आवाज कोठें होत आहेत ? चिन्ह ठीक दिसत नाही; गांधारी सासुवाईना हें सर्व वेळींच कळविलें पाहिजे.

[ भानुमती जाते.

### प्रवेश दुसरा.

[ दासीच्या वेपांत द्रौपदी आणि रूपवती प्रवेश करतात. ]

द्रौप०:—रूपवती, हे सर्व वस्त्रालंकार भानुमतीसाहेवांच्याकडे पोहोचते कर—

रूप०:—मी अणि माझ्या सवतीनें ते वांटून घ्यावेत, अशी शकुनी महाराजांची आज्ञा झाली आहे.

द्रौप०:—तसें कर. त्याची मालकीण मी आतां थोडीच आहे ! दासीचें राचणें एक वस्त्र, एवढ्याचीच मी आतां मालकीण आहे. विदुरमामांजींनीं पाठविलें म्हणून सांगून हें वस्त्र तुझ्याबरोबर कपटी शकुनीनें पाठविलें असलें पाहिजे.

रूप०:—विदुरमहाराजांनीं तसें सांगितलें इतकेंच नव्हे, तर त्यांच्याच मालकीच्या वस्त्रांतून हें वस्त्र आणलें आहे.

द्रौप०:—विदुरमामांजींना माझी एवढी तरी लाज राखावीशी वाटली; पूर्वपुण्याईच उभी राहिली ! साम्राज्ञीच्या शालूहून हें मला अधिक प्रिय आहे. पांचहि पांडव राज्य आणि वैभव गमावून घृतांत दास झाले;

स्त्रीजातीची लाज रक्षण करण्याहून अधिक मोठें वस्त्र मला काय करायचें ! विदुरमामांजींनीं शतदरिद्री झालेल्या ह्या सुनेच्या अंगावर हें पांघरूणच घातलें ! भानुमतीबाईंसाहेबांना सांग, द्यूतांत हरलेले सर्व वस्त्रालंकार उतरून ठेवून हें वस्त्र नेसून, नेसून म्हणण्यापेक्षां एकवस्त्रानें कसें बसें अंग झांकून द्रौपदी कौरवांच्या राजचाड्यांतून बाहेर पडली; आणि आश्रयाकरितां विदुरमहाराजांच्या शिविराकडे निघून गेली.

रूप०:—वरें राणीसाहेब, असेंच सांगतें. [ जाते.

द्रौप०:—हें टाचणें वस्त्र—दारिद्र्याचें हें चिन्ह—माझ्या दीन स्थितीची ही निशाणी—रस्त्यांतले लोक माझ्याकडे ह्या स्थितीत पाहतील म्हणून आतां कसली शरम बाळगायची !—ते तसे दास होऊन पुरुषांच्या इहलोकच्या नकांतां—गुलामगिरींत—सांपडले असतांना—माझ्या हालअपेष्टांची त्यांच्या त्या तशा स्थितीपुढें काय प्रतिष्ठा !—ते दास झाले, मी स्वतंत्र राहिलें—श्रीकृष्णांनीं मला स्वतंत्र ठेवलें—कशाकरितां स्वतंत्र ठेवलें ? शत्रूनें कपटानें त्यांना दास्याच्या खड्ड्यांत लोटून दिलें,—त्यांना दास्यांतून मीं जर सोडविलें नाहीं, तर श्रीकृष्णाचा कैवार मीं व्यर्थ घेतला असें होईल. ते दास झाले ! धर्मराज, राज्य आणि वैभव पणाला लावल्यानंतर स्वतःला आणि सर्व बंधूंना कां हो पणाला लाविलें ? हें दास्य प्रतकरण्याची काय जरूरी होती !—आमचें सम्राटपद कौरवांच्या डोळ्यांत खुपत होतें; आमची मयसभा दुर्योधनाला पाहवत नव्हती; माझे वैभव पाहून कुरूंच्या स्त्रियां उसासे टाकत होत्या,—फांशानें दारिद्र्य गळ्यांत बांधलें तेथेंच ही भाऊबंदकी धर्मराज, आपण संपवायची होती ! पांचहि पांडवांना पणाला लावून, फांशानें गमावलेलें फांशाच्याच जोरावर पुन्हां कमवण्याची दैवाची परीक्षा आपण कशाला पाहिलीत !—वायकांना जसे कुंकू, तसे पुरुषांना स्वातंत्र्य आढे; तें गमावून तुम्ही दास कां हो झालांत ?

पद ३६. [ राग जोगिया; ताल—द्रीपचंदी. चाल—‘ रामहरीका  
भेद न पायो ’ ]

कैसा घेतला घातुक बीजा, शौर्या विसरुनियां  
सेवावा दुजा ॥ धृ० ॥ कौरवराजा कौरवकाजा  
जुंपवितो अजि पांडव—तेजा ॥ १ ॥

पांना दास्यांतून सोडविल्याशिवाय मीं दुनरें तिसरें ह्यावेळीं कांहींहि करती  
हामा नये.—अशी जाऊन धृतराष्ट्रमामांजींना विचारूं का, कोणती किमत  
घेऊन पांच पांडवांना दास्यांतून सोडाल, कोणता मोबदला घेऊन पांच  
पांडवांना शस्त्रास्त्रें पुन्हां परत घाल ?—स्वतंत्र आणि सशस्त्र झालेले पांडव  
पुन्हां पराक्रम गाजवून नवें वैभव संपादन करतील.—विदुरमामांजींचें  
दर्शन प्रथम घ्यावें आणि नंतर धृतराष्ट्रमामांजींकडे जावें. [ शीलवती घेते,  
शील०:—द्रौपदी, अग द्रौपदी, शकुनीमहाराजांनीं तुला आज्ञा केली  
आहे—

द्रौप०:—मला आज्ञा ! आणि शकुनीनें काय म्हणून ?

शील०:—काय म्हणून ? तूं कौरवांची दासी झाली आहेस. पांचहि  
पांडव दास झाल्यानंतर धर्मराजांनें तुला पणाला लावली, आणि कौरवांनीं  
तुला जिकली आहे,—कौरवांची दासी म्हणून तुला शकुनीमहाराजांनीं  
राजसभेंत येण्याची आज्ञा केली आहे, तूं कौरवांची दासी आहेस—

द्रौप०:—द्रौपदी कौरवांची दासी ! मी दासी ! मी स्वतंत्र आहे—  
शकुनीला म्हणावें द्रौपदी राजसभेंत येत नाही.

शील०:—श्रुतांत तूं दासी झाली आहेस,

द्रौप०:—दास झालेल्या पांडवांना मला पणाला लावण्याचा अधिकार  
नाहीं.—स्वतः दास होण्यापूर्वीं जर मला पणाला लावली असती तर गोष्ट  
निराळी होती; मी दासी झालेली नाही.—मी स्वतंत्र आहे.—ही द्रौपदी

राजसभेत येईल, ती दासी म्हणून येणार नाही. तर पांडवांना दास्यांतून सोडविणारी त्यांची स्वतंत्र असलेली अर्धी पुण्याई म्हणून राजसभेत लवकरच येईल, असे शकुनीला बजावून सांग. [ शीलवती जाते. ] स्वतः दास झाल्यावर मलाहि त्यांनी पणाला लावले ! धर्मराज, आपला विवेक ह्या वेळी कोठे हो गेला ? फांशांत परमेश्वर संचार करीत नसतो, तर पुण्याईच्या पराक्रमांत संचार करीत असतो; हे आपल्या विवेकी बुद्धीला ह्या वेळी कसे हो समजले नाही ? स्वतः दास झाल्यावर बायकोला पणाला लावण्याला आपणाला अधिकार कोठचा होता ?—बरे झाले; ही चूक त्यांच्या हातू झाली हे बरे झाले—मलाच जर प्रथम पणाला लाविली असती तर पांडवांची ही अर्धी पुण्याई स्वतंत्र राहिली नसती.—पुरुषांनी स्वतः पाहिजे तर विघड्यावे; पण आपल्या अगोदर बायकांना कधीहि विघडवू नये; कारण पतित झालेल्या पुरुषांचा उद्धार बायका करू शकतात !

पद ३७. [ राग—ललत; ताल—धीमा तितल. चाल—‘रेनकासपना’ ]

नेमिली अवला-काया पतित उद्धराया ॥ धृ० ॥

मारित पातक, आला थकवा; विसावा देवा  
कुलस्त्रिया ॥ १ ॥

विदुरमहाराजांचे दर्शन प्रथम घ्यावे; आणि दास्यांतून सोडविण्याची पतिसेवा कशी करावी, हे त्यांनाच विचारावे. [ दुःशासन येतो.

दुःशा०:—ए बटीक, कोठे चाललीस ? मागे फीर.—घूतांत कौरवांनी तुला जिंकले आहे, आणि राजसभेत तुला घेऊन जाण्याकरितां मी आलो आहे.—बऱ्या बोलनें माझा हात धरून चल, नाही तर—

द्रौप०:—मी दासी नाही, मी स्वतंत्र आहे. पांडव दास झाल्यावर मला पणाला लावलेली असल्यामुळे मला दास्य आलेले नाही.

दुःशा०:—तुला दास्य आले आहे. द्रौपदी आमची बटीक झाली, हे सर्वांना समजावे म्हणून भरसभेत पांडवांच्या देखत दासीचीं कामें तुला मी

करायला लवणार आहे. द्रौपदी, तूं आतां निमुटपणें माझ्याबरोबर राज-  
सभेंत आली पाहिजेस; आणि कौरवेश्वर आज्ञा करील त्याप्रमाणें दासीचीं  
कामें पांडवांच्या देखत तूं केलीं पाहिजेस. तसें जर न करशील तर—

द्रौप०:—चांडाळा तूं काय करणार !

दुःशा०:—जबरदस्तीनें भर राजसभेंत पांडवांच्या देखत तुला कोणा  
तरी कौरवाच्या मांडीवर बसवून तुझ्या दासीपणाच्या ह्या दुसऱ्या लग्नाचा  
समारंभ मी उरकून घेणार.

द्रौप०:—नीचा, मी दासी झालें असलें तरी असले अभद्र शब्द तुला  
उच्चारण्याचा अधिकार नाहीं.—व्यूतांत जिंकलेली दासी म्हणजे वारांगना  
नव्हे,—ही द्रौपदी स्वतंत्र आहे; पंडूची सून आहे; धृतराष्ट्रमहाराजांची सून  
आहे; अजिंक्य भीष्माची सून आहे. स्वतंत्र असलेली ही द्रुपदकन्या,  
दुःशासना, तुला वजावून सांगते, भावजयीची अशी विटंबना करून शंभर  
कौरवांचा नाश करून घेऊं नकोस.

पद ३८. [ राग—सोहनी; ताल त्रिवट. चाल—‘ येरी जसोदा तोसे ’ ]

तो कृतांत तुज करि सूचनेला, मार्ग जातसे हा  
नरकाला ॥ धृ० ॥ सकल समय रिपुसम टपला  
यम, जवळि जवळि निरखित सकलाला; स्त्री-  
सद्गुण-गण झगडत क्षण क्षण, लाज समज  
मम कवच कुळाला ॥ १ ॥

जा, मी येत नाहीं; कौरवांचा माझ्यावर काडीचाहि हक्क नाहीं.

दुःशा०:—हक्क नाहीं कसा ? जिंकली आहे तुला; तूं आमची दासी  
आहेस. चल मुकाट्यानें,—जनावराप्रमाणें फरफटत ओढीत नेतो—बोलाव  
भीमाला बोलाव, अर्जुनाला बोलाव नाहीं तर कृष्णाचा बोलाव—फारच  
आढेवेढे घेतलेस, तर पायाला दोरी बांधीन आणि मंलेल्या कुत्रीप्रमाणें  
ओढीत नेईन.—चल मुकाट्यानें चल,—आनंदानें चल—हंसून्या चेहऱ्यानें

चल—दासींना पाहिजे तितके नवरे करण्याचा अधिकार असतो—पांडवांच्या देखत पाहिजे तो कौरव तूं पसंत कर—चल, ए बटीक, नाचत चल, तुझ्या ह्या नव्या स्वयंवराकरितां राजसभेंत चल—

द्रौप०:—कृष्णा, ह्या भगिनीचा अंत अजून किती वेळ घेणार ! (ओढीत नेली जात असतांना सोडवून घेऊन)—जा, म येत नाहीं; मी स्वतंत्र आहे, मी स्वतंत्र आहे— [ निघून जाते.

दुःशा०:—कोठें पळून जातीस ? पाताळांत लपून बसलीस तरी तेथून तुला ओढून आणून भरसभेंत कौरवेश्वराच्या मांडीवर बसवितों.—गांधारी-कडे पळून चाललीस काय ? गांधारीच्या किंवा भानुमतीच्या आड जरी उभी राहिलीस, सर्व कौरव—स्त्रियांचे पाय जरी धरून बसलीस—आई असो, भावजय असो, किंवा बायको असो; सर्वांना दूर लोटून त्यांच्या देखत तुझा पदर ओढून तुला राजसभेंत खेंचून नेतों. [ जातो.

### प्रवेश तिसरा.



[ सिंहासनावर धृतराष्ट्र; दोनहि बाजूला भीष्म, द्रोण, विदुर, वगैरे; सिंहासनापुढें पट मांडला आहे; पटापुढें पांडवांचे मुकुट, अलंकार आणि शस्त्रें ठेविलीं आहेत; एका बाजूला दासाचे वेष्टांत पांच पांडव आणि पटाच्या दुसऱ्या बाजूला शकुनी, दुर्योधन, कर्ण वगैरे; असा देखावा. पडद्यांत—“चल, ए बटीक, नाचत नाचत चल; मेलेल्या कुत्रीप्रमाणें ओढीत नेतों; चल मुकाट्यानें.” ]

दुर्यो०:—कर्णा, ओढीत आणली द्रौपदीला दुःशासनानें !

[ पडद्यांत पूर्वीकृत, द्रौपदीला ओढीत दुःशासन येतो.

दुःशा०:—दादा, ही तुमची बटीक तुमच्या पुढें उभी केली आहे.

द्रौप०:—श्रीकृष्णा, माझा संत कितीरे पहाणार ?

पद ३२. [ राग—मांड; ताल—दादरा. चाल—‘उड चल हंसा ’ ]

लवकरि कृष्णा पतितपावना, खलमन शांत कराना

॥ धृ ॥ उन्मत्त खल माजला, करुणा देवा तुला;

तव कर न धरि चक्र, परि हृदया द्रव आला;

दुःखित बहु भक्तांनीं जागता देव केला; खलमन—

बुद्धि पालटे, चमत्कार हाचि जना ॥ १ ॥

मी दासी नाहीं, मी स्वतंत्र आहे; आणि नीचा, मला अशा स्थितीत जबर-  
दस्तीनें येथें आणण्याचा अधिकार तुला नाहीं.

दुर्यो०:—तुला आम्हीं चूतांत जिंकलें आहे,—धर्मानें तुला पणाला  
लाविली, आम्हीं जिंकली—

द्रौप०:—ते दास झाल्यावर त्यांनीं पणाला मला लाविलें—

दुर्यो०:—हो, दास झाल्यावर हें खरें; धर्म दास झाला खरा, पण तुझें  
आणि त्याचें नवरात्रायकोचें नातें कांहीं नाहीसें झालेलें नव्हतें, आणि त्या  
नात्यानें त्यानें तुला पणाला लाविली—

द्रौप०:—दास झाल्यावर नवरात्रायकोचें नातें नाहीसें होत नाही, हें  
तुम्हांला मान्य आहे ना?—मग माझ्या अब्रूचे असे धिंडवडे कां?—  
धृतराष्ट्रमहाराज, आपली ही सून—सून मला म्हणायला आपण तयार नसाल—  
ही एक गरीब अबला—आपले दास झालेल्यांची ही धर्मपत्नी—एक वस्त्रा-  
निशीं लाजिरवाण्या स्थितीत—पदर ओढीत—फरफटत—मेलेल्या जनावराला  
पाय ओढून टाकून घावें त्याप्रमाणें—वारांगना समजून बेशरम कुशब्दांनीं  
ताडीत—येथें कोणत्या न्यायानें आणलीत ? कैरवांच्या ह्या सिंहासनाला  
माझा प्रश्न आहे, विदुर, भीष्म, द्रोण ह्यांच्यासारख्या वयोवृद्धांना आणि  
तपोवृद्धांना माझा प्रश्न आहे, दास झालें तरी नवरात्रायकोचें नातें विलयाला  
जात नाहीं म्हणून कबुली देणाऱ्या दुःशासन—दुर्योधनांना माझा प्रश्न आहे,

स्त्रीजातील लाज आणणारी ही माझी विडंबना तुम्ही कां हो करीत आहांत ? मी दासी झालें किंवा नाहीं झालें, हा वाद एका बाजूला ठेवा; अशा लाजिरवाण्या स्थितींत दासीला देखील कुरूंच्या सिंहासनापुढें फरफटत कां ओढण्यांत यावें ? स्त्रीपणाच्या लाजेची मर्यादा—स्त्रीपणा म्हणजे नुसता उपभोगण्याचाच विषय नसतो,—मातेचा स्त्रीपणा—बहिणीचा स्त्रीपणा—कन्येचा स्त्रीपणा—सर्व स्त्रीपणा सारखाच—त्या स्त्रीपणाच्या लाजेची मर्यादा ह्या राजसभेनें मानायची नाहीं तर कोणी मानायची ? आई, बहीण, मुलगी, धर्मपत्नी ह्यांच्या स्त्रीपणाची ओळखच नाहीं, आणि बाजारबसवीच्या स्त्रीपणाची तेवढी माहिती आहे, इतकें नादान भीष्मांनीं वाढविलेले हें कुरूंचें कूळ कधीं झालें ? धृतराष्ट्रमहाराज, आपल्या मातोश्रीचा आणि आपल्या आजीचा—सत्यवतीचा—जो स्त्रीपणा तोच ह्या द्रौपदीचा स्त्रीपणा; सुयोधन महाराज, गांधारी सासुबाईचा जो स्त्रीपणा तोच ह्या द्रौपदीचा स्त्रीपणा; ह्या राजसभेंतील सर्व पुरुषांनीं, तुम्हां सर्वांच्या मातांचा जो स्त्रीपणा तोच माझा स्त्रीपणा; त्या स्त्रीपणाला ह्या लाजिरवाण्या स्थितींतून सुटून जाण्याची परवानगी द्या.

पद ४०. [ राग—देशी, ताल—धीमा ताल, चाल—‘ म्हारे डेरेआवो ’ ]

तो दिन आठवा, ज्या दिनिं आपला चिमुकला जीव  
जन्मला नवा ॥ धृ० ॥ पुरुषजात विसरली मातेला,  
तनुवरि उमटला डाग तोचि घालवा ॥ १ ॥

स्त्रीपणाची महती विश्वभर गात सुटणारे हें कुरूंचें कूळ ! शंतनूनें गंगेच्या लहरींची आराधना काय थोडी केली ! ह्या पितामह भीष्माने सावत्र आईची मनधरणी काय थोडी केली ! स्त्रियांच्या अंकित असलेले हें सिंहासन आहे, अशी आपली दिगंती कीर्ति ! आणि धृतराष्ट्रमहाराज, ह्याच सिंहासनासमोर द्रुपदराजकन्येच्या अब्रूचे हे धिडवडे !

विदु०:—राजा, द्रौपदीच्या ह्या लाजिरवाण्या स्थितीनें सर्व कुरुंच्या कुळाचा काळिमा लागत आहे. हिला जबरदस्तीनें राजसभेंत उभी करणें हा अधर्म आहे. राजा, येथून जाण्याची परवानगी हिला आपण ह्या वेळीं दिली पाहिजे.

धृ०:—सुयोधना, जबरदस्तीनें लाजिरवाण्या स्थितींत हिला कां आणली ? माझ्या कुळाचा दुर्लोकिक मी तुम्हाला करूं देणार नाही. स्त्रीपणाची योग्य मर्यादा कौरवांच्या राजसभेंत राखली जात नाही, असा काळिमा माझ्या सिंहासनाला लागतां कामा नये—सुयोधना, द्रौपदीला लाजिरवाण्या स्थितींत जबरदस्तीनें राजसभेंत कां आणलीस ?

दुर्यो०:—बाबा, द्यूतांत हिला जिंकली असतांना दासी आहे असें ही कबूल करीना, म्हणून हिला ह्या लाजिरवाण्या स्थितींत जबरदस्तीनें आणावें लागलें. बाबा, पांडवांशीं मी द्यूत खेळून त्यांचें सम्राटपद आणि वैभव हरण केलें तें त्यांना दास्यांत निरंतर ठेवण्यांत मला आनंद वाटतो म्हणून मी केलें, असें का आपणाला वाटतें ? विदुरमहाराज, द्रौपदीचा पदर ओढून खेंचून आणावी लागली, तें कामांध पुरुषांच्या पशुवृत्तीमुळें आम्हीं केलें, असें कसें म्हणतां ? “नादान, कमकुवत, अंधपुत्र” म्हणून हा भीम, ही द्रौपदी आम्हांला हंसली; दुर्दैवी म्हणून ह्यांना आम्ही कां हंसूं नये ?

पद ४१. [ राग—बहार; ताल—त्रिवट; चाल—‘ हजरत रव्यासंग ’ ]

सृणसम कुरुवर मानियला, समजुनि उमजुनि दुखविल्ल  
॥ धृ० ॥ कां न तेंचि अजि परतुनि घ्यावें, द्यावें भरपूर  
माप उलट हिला ॥ १ ॥

रूपगर्वित द्रौपदीला वाटत असेल कामांध होऊन आम्हीं जबरदस्ती करीत आहों; पण बाबा, तशी स्थिति नाही.—ही दासी झाली आहे; आणि दासी पणानें पाहिजे त्याला पाहिजे तितका वेळ पति मानण्याची सवलत हिला

मिळाली आहे; पण बाबा, दासी म्हणून हिने आपखुषीने जरी आपलें सौंदर्य आम्हांला अर्पण केलें, तरी तुच्छतेनें हंसण्यापलीकडे हिच्या सौंदर्याकडे आमची नजर वळणार नाही.—मयसभेंत पाहिजे तसें हंसली, मी कां आज हंसूं नये ?

कर्ण०:—ही रूपगर्वित द्रौपदी स्वयंवराच्या वेळीं पाहिजे त्याला पाहिजे तसें टाकून बोलली.—ह्या राजसभेंतल्या वयोवृद्धांना आणि तपोवृद्धांना माझा प्रश्न आहे, धनुर्विद्येंत स्वतःला अजिंक्य समजणाऱ्या ह्या कर्णाला ह्या द्रौपदीनें तसें टाकून बोलल्यानंतर दासी म्हणून कौरवेश्वरानें हिला माझ्या स्वाधीन केली तरी घरचें केरपोतेरें घालायला लज्जण्यापलीकडे हिच्या सौंदर्याला मी काडीचाहि मान देणार नाही, असें कर्णानें ह्या द्रौपदीला कां ऐकवूं नये ? आमच्या अपमानाचा सूड अशा रीतीनें उगविण्यांत गौरशिस्त काय आहे ?

पद ४२. [ राग—खमाज; ताल—त्रिवट, चाल—‘ ही विषमतम मम ’ ]

मी मानधन अवमानितो सुंदरा; “ नच लग्ना  
अनुकूल वर ” गर्वित वचन अपमान नरा  
॥ धृ० ॥ स्वयंवरसमय तसा शल्य—सम झाला;  
मरण समजा मनाला; सविष—सर्प—समचि  
डवचिला कर्ण खरा ॥ १ ॥

दुःशा०:—मयसभेंत माझ्या हातांत गदा नसतांना ह्या मीमनें मला उचलून खदखद हंसून मला पाण्यांत टाकलें; मी हिचा हात धरून हिला ओढून आणली, कोणचें गौर झालें ?

विदु०:—लोभानें आणि कपटानें पांडवांचें सर्व लुबाडून घेऊन पुन्हां दासीपणाचे सर्व अपमान सोसायला लावून दुःखावर डगण्या कां देतां ?

दुर्यो०:—आम्हीं लोभानें लुबाडलें ? आम्हीं कपटानें लुबाडलें ?—हा सुयोधन पांडवांच्या एका कपर्दिकेलाहि शिबूं इच्छित नाही.—मी मानाचा

हापापलेला, पैशाचा नाही.—भीष्म—द्रोणांना मी विचारतो, आपल्यासारखे अतिरथी ज्या सिंहासनाचे आधार-स्तंभ आहेत, त्या सिंहासनापुढे सर्व राजांनी मोडलीक म्हणून माना लघवाव्या अशी महत्वाकांक्षा मी कां धरूं नये? द्यूतांत फांसा अनुकूल पडावा, ह्याहून अधिक मोठ्या किंमतीचा पराक्रम पांडवांनी तरी राजसूय यज्ञ करण्यांत कोणता केला? नारदाने सुचविले, कृष्णाने जरासंधाला कपटाने मारण्याची संधि साधली, युधिष्ठिर सार्वभौम झाला !—शकुनी मामांच्या हातांतल्या फांशांच्या खुळखुळ्याहून अधिक पराक्रमाचीं हीं कृत्ये नाहीत.—नारदाने आणि कृष्णाने ह्यांना अगोदर सुचविले—

द्रौप०:—जेथे पूर्वपुण्याई मोठी असते, तेथेच सद्दिचारांची हालचाल महर्षी करीत असतात.

दुर्यो०:—ही दिसते आहे पांडवांची मूर्तिमंत मोठी पुण्याई !— ह्या मुकुटांकडे, ह्या शस्त्रास्त्रांकडे, ह्या वस्त्रालंकारांकडे प्रथम पहा आणि द्रौपदी, मग पुण्याईच्या बढाया मार.—दासदासींनींही मालकांच्या पुढे पुण्याईची शेखी मिरवावी म्हणजे उर्मटपणाचा कळस होय !—विदुरमहाराज, ही अशी बेपर्वा, अशी उर्मट, अशी निर्लज्ज—हिच्या लाजिरवाण्या स्थितीची कीव करायला आम्हांला सांगतां हं !

द्रौप०:—माझी कीव करायला श्रीकृष्ण समर्थ आहे; आपण कीव करूं नये; आणि आपली कीव माझ्या उपयोगींही पडणार नाही. - मी राजसभेला कीव करायला सांगितले नाही; राजसभेने स्वधर्म पाळावा म्हणून सांगितले; आणि ते स्वतःच्या पुण्याईच्या जोरावर सांगितले. माझी पुण्याई मोठी म्हणून श्रीकृष्ण माझा पाठिराखा, माझा सखा, माझा गुरु—ही भक्तीची ज्योत माझ्या अस्तःकरणांत सदा पेटलेली आहे; समजलास दुर्योधना.—श्रीकृष्णाचे साहसाचे अवतारकार्य संपले आहे; स्वतः त्यांनीं जे केले ते ते शिष्यांकडून करवणार आहेत. केले—करवले—आणि मग

सांगितले, ह्या तीन पायिरीतील दुसऱ्या पायिरीची सेवा घडावी म्हणून पांडवांचे मुकुट आणि शस्त्रां त्या पायिरीवर आज दिसत आहेत.—श्रीकृष्णाचा जन्म बंदिवासांत झाला; पांडवांकडून श्रीकृष्णासारख्या होणाऱ्या पराक्रमाचा जन्महि आज दास्यांत झाला आहे !—कृष्णजन्माने कंसाला जी भीति वाटली, तीच भीति ह्या सिंहासनाला आज वाटली पाहिजे.—गोकुळांतल्या स्वतंत्रपणाने वागणाऱ्या गोपीनीं श्रीकृष्णाचे संगोपन बाल्या-वस्थेत जे केले, पांडवांच्या नव्या दिव्य पराक्रमाचे तेंच संगोपन ह्या राधेच्या हातून व्हावे म्हणून द्रौपदी दासी झालेली नाही, स्वतंत्र आहे.—ही पुण्याई काय लहानसहान आहे ?—पांडवांच्या पराक्रमाला गोकुळांत-स्वतंत्र ह्वापाण्याच्या रानावनांत-नेण्याकरितां ह्या कैदखान्यांतहि ही द्रौपदी ह्या क्षणीं खटपट करीत आहे ! ही पुण्याई कोणाला अभिमानी करणार नाही ?

पद ४३. [ राग-भैरवी; ताल-कवाली, चाल-“ मन मगन भया ” ]

मज भय न, असा शिरला वारा ॥ धृ० ॥

देवाजीचे काज खरोखर मी करीन, हा

माझा तोरा ॥ १ ॥ असतांना नव संचार

मनीं, कोण पुसे तुमच्या जोरा ॥ २ ॥

धृतराष्ट्रमहाराज, ह्या लाजिरवाण्या स्थितीचीं दुःखें माझीं मी एकटीनेच सोसलीं पाहिजेत, आणि तीं मी निमूटपणें सोसतें आहे.—राजसभेचा स्वधर्म म्हणून आपणाला काय करावयाचें असेल तें करा.—हीं दुःखें सोशीन असतांना आपल्या ह्या सुनेची विनंति आपणाला अशी आहे, कोणती किंमत घेऊन ह्या दासांना दास्यांतून सोडण्याला आपण तयार आहां, तें मला सांगा, म्हणजे त्याच कामाला ह्या देहाच्या, ह्या मनाच्या, ह्या पुण्याईच्या सर्व शक्ति ह्या क्षणापासून अर्पण करण्याला आपल्या ह्या सुनेला ठीक पडेल.

दुर्योः—उर्मटे, मी सांगतो तुला कोणती किंमत घेऊन पांडवांना दास्यांतून सोडायला मी तयार आहे तें.—तुला गोकुळासारख्या रानावनांत नवीन पराक्रमाची जोपासना करण्याची हौस आहे नव्हे ?—बाबा, मी ज्या अटी आतां द्रौपदीला सांगणार आहे, त्या आपण ऐकल्या म्हणजे कपटी लोभामुळे आःही द्यूत खेळायला पांडवांना बोलावले ही विदुराची निंदा जगांत कोणीहि ऐकून घेणार नाही.

धृतरुः—बाळ, कुरुंनी केव्हांहि कंजूप, लोभी आणि कपटी असून नये, अशी माझी इच्छा आहे.

दुर्योः—बाबा, मी जर लोभी आणि कपटी असतो तर ह्या दाता म्हणून नांवाजलेल्या मोःळ्या मनाच्या कर्णाचा आणि माझा स्नेह कसा जुळला असता ? बाबा, तुमचें सिंहासन सर्वांत श्रेष्ठ समजलें जावें, ह्याची चिंता मी रात्रंदिवस वाहतों; आणि हा माझा स्वधर्म असून ह्यांत कांहीं वावगें नाही. ह्या स्वधर्माला स्मरून मी राजसभेंत द्रौपदीला कळवितों, द्यूतांच्या नियमाप्रमाणें सर्व जिंकलेल्या वस्तू पुन्हां जशाच्या तशा परत करून त्यांतल्या पाहिजे तेवढ्याच वस्तू पुन्हां पणाला लावून प्रतिपक्षास द्यूत पुन्हां खेळावयाला लावण्याचा हक्क जिंकणाराला आहे. पांडवांचें जें जें मी जिंकलें आहे तें तें मी सर्वच्या सर्व परत करायला तयार आहे.

शकुः—म्हणजे सुयोधना, हें तूं काय आरंभलें आहेस ?

धृतरुः—बाळ, तूं कुरुनंदन शोभतोस खरा.

दुर्योः—तें सर्व परत केल्यावर, धर्मानें एकच डाव द्यूत खेळावें. पांडवांनीं जर जिंकलें तर त्यांच्या साम्राज्यलक्ष्मीबद्दल आजन्म मी एक ब्रह्मि तोंडांतून काढणार नाही. पांडव जर हरले, तर त्यांनीं आपलीं नुसतीं शस्त्रास्त्रें घेऊन बारा वर्षे रानावनांत काढून बालकृष्णचरित्राचा किंत्ता श्हातारपणीं खुशाल गिरवावा; आणि तेरावें वर्ष अज्ञातवासांत काढून

झाल्यावर, रीपर्यंत माझ्याजवळ ठेव म्हणून ठेवलेल्या साम्राज्यलक्ष्मीचा उपभोग खुशाल घ्यावा.—दिग्विजय करणारा वीर नुसता करभर घेऊन मांडलीक बनवून ज्याप्रमाणे पराभूत केलेल्यांना सोडीत असतो, त्याप्रमाणे असल्या द्यूताचा करभार घेऊन मी पांडवांना सोडून द्यायला तयार आहे.—पण द्रौपदी, हे करभाराचे दुसरे द्यूत सुरू होण्यापूर्वी पहिल्या ह्या द्यूतांत तुम्ही पुरते दुर्दैवी ठरलां हे जगाला जाहीर होण्याकरितां तूं दासी झालीस, हे नुसते शब्दाने तरी कबूल केले पाहिजेस.

कर्णः—शाबास सुयोधना, शाबास. सुयोधना, तूं ह्या दात्या कर्णाचा दुसरा प्राण आहेस खा.

दुर्योः—बाबा, आपण हे कर्णाचे उद्धार ऐकलेच आहेत; आपल्या मुलाच्या हातून वेडेवांकडे कांहीं होईल, ही भीति बिलकूल बाळगूं नका. द्रौपदी, हा उदार सुयोधन तुझ्या गुरूच्या चरित्राची शिकवणूक जशीच्या तशी गिरविण्याची संधि तुला देतो आहे. तूं मात्र ह्या राजसभेत, मी दासी झाले, हे शब्द उच्चारले पाहिजेस. एवढे शब्द उच्चारण्याला जर तूं तयार झाली नाहीस, तर पांडवांना आजन्म दास्यांत खितपत पडावे लागेल; आणि तुझी इच्छा असो वा नसो, बलात्काराने दासी म्हणून जन्मभर तुला पाहिजे तशी रावविण्याला आम्ही कौरव कमी करणार नाही.

पद ४४. [ राग—सोहनी, ताल—सुरफाक्ता. चाल—‘ प्रथम आद ’ ]

जरि न आतां घासशील नाका, तुज कौरव शंभर  
बांधव करीतिल बटिका ॥ धृ० ॥ कृष्ण-सख्यासि  
मारशील हांका, ऐसा धांवा ठरेल परि लटिका ॥ १

बोल, द्रौपदी, नुसत्या शब्दांतले तरी दास्य एका क्षणापुरते कबूल करण्याला तूं तयार आहेस का ?

द्रौपः—मी दासी नाही; स्वतंत्र आहे.—मी जर दास्य कबूल केले

तर माझी पुण्याई, हंबरडा फोडून आईला बोलावल्याप्रमाणें विश्वांतल्या पुण्याईला माझ्या मदतीला कशी आणील ? सर्व अणुरेणूंत भरलेल्या विश्वाच्या स्वतंत्र पुण्याईला दासांकडे पाहून पान्हा फुटत नाही; स्वतःचें तान्हुलें हें नव्हे, असें त्या विराटस्वरूपी स्वतंत्र शक्तीला वाटतें !—त्या स्वतंत्र विराटशक्तीचें तान्हुलें झालें तरी स्वतंत्रच असावें लागतें !—मातेला पान्हा न फुटेल असलें तान्हुलें ह्या नव्या कृष्णजन्माचे वेळीं ह्या सभेच्या दृष्टीला कसें पडेल ?—मी दासी नाही; स्वतंत्र आहे; आणि स्वतंत्रपणानेंच ह्यांना दास्यांतून सोडविण्याची किंमत विचारीत आहे.

दुर्यो०:—तूं प्रथम दासी झाली पाहिजेस, आणि नंतर किंमतीची वाटाघाट ! कबूल कर द्रौपदी, नुसत्या शब्दानें दास्य कबूल कर—

द्रौप०:—नाहीं, मी दासी नाही—

दुर्यो०:—नाहीं कबूल करीत ?—नुसत्या शब्दानें कबूल कर.

द्रौप०:—नाहीं, नाही, त्रिवार नाही.

दुर्यो०:—दुःशासना, ओढ तिला जबरदस्तीनें ओढ, आणि विचार दासी म्हणून कौरवांपैकी कोणाच्या मांडीवर बसण्याची इच्छा आहे.—ह्या सुयोधनाच्या मांडीवर—

भीम०:—ती मांडी हा भीम रणांगणावर गदेनें चूर्ण करील—

द्रौप०:—शांत व्हा, शांत व्हा, आपण दास आहां.

दुःशा०:—कोण तूं भीम ? जन्मभर आतां पाटावरवंटा तुझ्या हातचा फुटेल तेव्हां ना ?—बोल द्रौपदी, कोणाच्या मांडीवर तुला नेऊन बसवूं तें बोल.—पांडवांच्या देखत तुझे हें दुसरें स्वयंवर जबरदस्तीनें साजरे करायला हा दुःशासन सज्ज झाला आहे.—बोल, तुला कोण आवडतो बोल.

भीम०:—हरएक प्रकारचे नियम झुगारून देऊन, विश्वांतिल सर्व संसारांचा चेंदामेंदा करून, ह्या पृथ्वीची पुन्हां शाडूची माती बनवावी, असें मला वाटतें.—मी कोणताच नियम पाळित नाही; आणि कोणालाहि

पाळूं देणार नाहीं—सर्व संसारांची उलथापालथ करून कुराहूनहि क्रूर होऊन, ह्या वेळीं ह्या दुःशासनाच्या नरडीचा घोट घ्यावा असें मला वाटतें !

द्रौप०:—शांत व्हायचें होतें.—विश्वाच्या रचनेस धक्का न लावतां, ह्या चांडाळाच्या नरडीचा घोट घेण्याची वेळ पुढें खात्रीनें येईल,

दुःशा०:—ह्या कल्गनांना कोणीहि येथें भीक घालणार नाहीं, बोल द्रौपदी, कोणाच्या मांडीवर मी तुला नेऊन बसवूं तें बोल.

द्रौप०:—द्रोणगुरूंना, विदुरमामांजींना, पितामह भीष्मांना हे शब्द ऐकवतात काय ?—सांगा, वृद्धांनां, सांगा; मी दासी आहे काय ? स्वतंत्र असलेल्या द्रौपदीला उद्देशून उच्चारलेले हे घाणेरडे शब्द वृद्धांनां, तुम्हांला खपतात काय ?

भीष्म०:—द्रौपदी, स्वतः दास झाल्यावर धर्मानें तुला पणाला लावली हें खरें आहे, तेव्हां एकापक्षीं तुला पणाला लावण्याचा अधिकारच धर्माला उरला नव्हता, असें म्हणावें लागतें. पण सूक्ष्म धर्म जाणणाऱ्या धर्मराजांनें स्वतः तुला पणाला लाविली, हें करणें निरर्थक होतें, असें सूक्ष्म धर्म न जाणणाऱ्या आणि केवळ वीरवृत्तीलाच वाहिलेल्या आम्हीं वृद्धांनीं कसें म्हणावें ?

दुःशा०:—द्रौपदी, हे वृद्ध आमच्या बाजूचे नसले तरी तुझ्याहि बाजूचे नाहीत.—आतां तूं आहेस आणि मी आहे.—सांग, कोणाची मांडी पसंत करतेस तें सांग.

भीष्म०:—मी सांगतां—

द्रौप०:—शांत बसायचें होतें, आलेलीं दुःखें निमूटपणें सोसणें हाहि पराक्रमच आहे.—कौरवेश्वरा, आपण श्रीकृष्णाची स्तुति माझ्या देखत परवां एकदां केली आहे; आपल्या त्या कृष्णभक्तीला ह्या वेळीं जागी करा, श्रीकृष्णाला आपण केलेले नमन आठवा, आणि भक्तांचा नाहक छळ करणाऱ्यांचीं पाळेंमुळें—

दुर्योः—द्रौपदी, तुझ्या त्या कृष्णाचा महिमा आणि तुझी कृष्णभक्ति ऐकतां ऐकतां माझे कान फिटले आहेत.—माझीं पाळेंमुळें खणायला णोणता कृष्ण धांवत येणार, त्याला खुशाल बोलाव; त्याच्या तोंडावर मी सेद करून देतो, त्याच्या इतका भामट्या दुसरा कोणीहि नाही.

द्रौपदः—नका, कृष्णनिदेनें जीभ विटाळूं नका.—मी श्रीकृष्णाचा गांवा करतेंच; त्यांना योग्य वाटलें तर माझी अब्रू सांभाळतील; तसें त्यांना योग्य वाटलें नाही तर आलेलें दुःख मी निमूट्यणें जिवांत जीव राहिल्यास सोसावें, अशीच त्या सर्वज्ञानी—सर्व शक्तिमान्—परम कनवाळू श्रृंकृष्णाची घा वेळीं आज्ञा आहे, असें मी समजेन.—श्रीकृष्ण सर्वज्ञानी आहेत; यांच्या त्या ज्ञानाला ह्या वेळीं प्रकट होणें जर योग्य वाटलें नाही, तर राजसारख्या अल्पज्ञानी भक्ताचा धांवा लटका ठरला म्हणून कायें झालें ? श्रीकृष्ण सर्वशक्तिमान् आहेत; त्यांच्या त्या शक्तीला दुःशासना, तुझा हात ह्या स्थळीं धरावासा जर वाटलें नाही तर तेवढ्यानें ते अवलांचे कैवारी राहिले असें कसें होईल ? श्रीकृष्ण परम कनवाळू आहेत; त्या दयासागराला ह्या माझ्या देहावर दयेचें सिंचन न करतां माझा बळी घेऊन पांडवांचें फोटकल्याण करावें असें वाटलें, तर त्यांच्या कनवाळूपणाला ओहटी झगली असें कोणता भक्त म्हणेल ?—श्रीकृष्ण माझ्या मदतीला ह्या वेळीं धांवत येतील, अशा पूर्ण भवितभावांनें मी आतां त्यांचा धांवा करितें; ण भावोजी, माझे एवढें ऐकाच; श्रीकृष्णाचे गुण ह्या वेळीं क्षणभर तरी आठवा—

दुर्योः—सर्व बाजूंनीं मांजरी कोडली म्हणजे जशी नखें काढते, तसें हेनें निर्वाणीचें शस्त्र म्हणून कृष्णाचें नांव पुढें केले आहे. द्रौपदी, तुझा उदर ओढून तुला नागडी करून कृष्णाच्या नांवाचा वुडवुडा एके फुंकरानें दुःशासन फोडल्यावांचून रहाणार नाही. दुःशासना, हिचा धांवा संपतांच

हिचा पदर बेलाशक ओढ आणि हिल्ल नागडी कर—कर, द्रौपदी तुझ्या देवाचा धांवा कर.

द्रौप०:—श्रीकृष्णा, तुझ्या धिवाय कोण माझी अब्रू राखणार ?  
पद ४५. [ राग—भैरवी; ताल—दीपचंद, चाल—‘ भाईवे तोरी ’ ]  
मी जरि आज माधवा गमविली लाज, भक्तसमाज  
केशवा विसरील काज ॥ धृ० ॥ भक्त जगति तुझा  
नाश न पावे कधीं देवा; वस्त्र बनुनि नवें श्रावत  
केलें मम भावा ॥ १ ॥

[ पदाच्या पूर्वार्ष झाल्यावर ‘ पदर ओढ ’ म्हणून दुर्योधन म्हणतो; दुःशासन पदर ओढतो; श्रीकृष्णाची बालमूर्ति सिंहासनामागे प्रकट होते; आणि दुःशासनाच्या हातांत वस्त्र आलें तरी द्रौपदीचें वस्त्र नाहीसे होत नाहीं; दुःशासन आलेलें वस्त्र घेऊन खज्जील होऊन दुर्योधनाजवळ जातो; नंतर पदाचा उत्तरार्ध होतो. ]

विदु०:—अंधा धृतराष्ट्र, हा द्रौपदी—वस्त्रहरणाचा चमत्कार ऐक.—  
तुझ्या नीच पुत्रानें द्रौपदीचें वस्त्र ओढलें, पण श्रीकृष्णानें दुसरें वस्त्र  
द्रौपदीला नेसविलें !

दुर्यो०:—कसला चमत्कार घेऊन कसलां आहां ! कटी कृष्णाप्रमाणेंच ही द्रौपदीहि डोंबारीण आहे. असल्या चेटक्यांना कोण विचारतो ?—  
द्रौपदी, पुन्हां धांवा कर, तुझें चेटूक चव्हाट्यावर आणतो; कर धांवा,  
धांवा कर.

द्रौप०:—श्रीकृष्णा, तुझ्या लीलेचीहि परीक्षा घेत आहेत.

[ पूर्वाप्रमाणेंच पद व चमत्कार; भानुमती येते ]

भानु०:—मामांजी, नका, नका, ह्या साध्वीचा असा छळ होऊं देऊं  
नका.—सर्व राजवाडा अपशकुनांनीं दणाणून गेला आहे ! प्रलयकाला

सारखे भेसूर आवाज ऐकूं येऊं लागले आहेत ! आणि सासुबाईंनी हा छळ बंद पाडण्याकरिता मला राजसभेत पाठविलें आहे.

दुर्यो०:—भोळसट कोठली ! उगीच आपण गांगारून जाते, आणि दुसऱ्यांना भिवविते. बायका आणि म्हातारे ह्यांचीं अंगें उगीचच्या उगीच लटलट कांपूं लागतात.—दुःशासना, ह्या द्रौपदीच्या गारोडी विद्येचा अंत मला पहायचाच आहे. द्रौपदी, कर पाहूं पुन्हां धांवा; ह्या खेपेस तुझी गारुडी विद्या तुला उपयोगी पडावयाची नाही. कर पाहूं पुन्हां धांवा.

द्रौप०:—देवा, तुझ्या हातांना कितीदां श्रम देऊं ?

[ पूर्वीप्रमाणेंच पद व चमत्कार.

भानु०:—ही श्रीकृष्णाची बालमूर्ति पहा, ही पहा मामांजी, ही बालमूर्ति पहा.—हा छळ थांबवा मामांजी, हा छळ थांबवा—

धृत०:—[ सिंहासनावरून उठून खाली उभा राहून ] दुःशासना, दुर्योधना, पुरे झाला हा छळ.—द्रौपदी दासी नाही, स्वतंत्र आहे, असा ह्या सिंहासनाचा निर्णय मी देतो आहे.—मुली, तूं दासी नाहीस, स्वतंत्र आहेस.—मुली, तुझ्या पुण्याईमुळे परमेश्वराची बालमूर्ति माझ्या राजसभेत प्रकट झाली हे तुझे माझ्यावर मोठे उपकार झाले आहेत.—ह्या उपकारांची फेड म्हणून मुली, तूं ह्या तुझ्या सासऱ्यापासून वर मागून घ्यावेस अशी माझी इच्छा आहे.

द्रौप०:—महाराज, पांडव दास नसावेत हा वर मी मागतें आहे.

धृत०:—पांडव ह्यापुढें दास नाहीत.—मुली, दुसरा वर माग, तो देण्याला मी उत्सुक आहे.

द्रौप०:—पांडवांचीं शस्त्रें पांडवांना परत मिळावीत.

धृत०:—शस्त्रांशें परत दिली आहेत. मुली, सर्व वैभव मागून घे; तिसरा वर देण्याला मी उत्सुक आहे.

द्रौप०:—महाराज, क्षत्रियांनीं वैभव मागायचें नसतें; पराक्रमानें मिळवायचें असतें. सशस्त्र पांडव पाहिजे तें वैभव पराक्रमानें मिळवूं शकतील.

धृत०:—नाहीं, मुली, तिसरा वर माग, एरव्हीं माझे समाधान व्हायचें नाहीं.

द्रौप०:—महाराज, पांडवांना सशस्त्र आणि स्वतंत्र करण्याची माझी काळजी आपण एका क्षणांत दूर केलीत. सशस्त्र आणि स्वतंत्र झालेल्या पांडवांनीं तेरा वर्षे तरी कौरवांच्या राजलक्ष्मीला त्रास देऊं नये, अशी कौरवेश्वरानें आपली इच्छा नुकतीच बोलून दाखविली आहे; तेव्हां त्या इच्छेला अनुसरून पण ठरवून द्यूत आतां संपवावें, अशी माझी तिसरी विनंति आहे.

धृत०:—समजलों, मुली, समजलों, माझ्या दोन वरांची फेड तूं ह्याच वेळीं ह्याच स्थळीं करूं इच्छिते आहेस.

द्रौप०:—होय महाराज, आज फांसा शकुनीच्या हुकमतींत आहे. अशा वेळीं आपल्या सर्व औदार्याचा ओघ आम्हीं आमच्याकडे ओढून घ्यावा आणि आपल्या पुत्रांकडे आपणांला पाहूं देऊं नये, हा अधर्म होईल.

धृत०:—तुझी इच्छा, तीच श्रीकृष्णाची इच्छा. धर्मा, फांसा तुझ्यासारखा पडला तर साम्राज्यलक्ष्मी तुझी, नाहीं तर बारा वर्षे वनवास आणि एक वर्ष अज्ञातवास द्रौपदीसह तुम्हीं पांडवांनीं भोगून मग राज्यलक्ष्मीवर हक्क सांगावा—शकुनी फांसा टाक.

शकु०:—जिकलें, जिकलें ! पांडवांच्या आणि द्रौपदीच्या कपाळीं वनवास आला.

द्रौप०:—मामांजी, वनवासाला निघालेल्या 'ह्या पांडवांना आणि आपल्या ह्या मुनेला ह्या वेळीं आशीर्वाद मिळावा.' [ नमस्कार करतात.

धृत०:—मुली, सर्व कल्याणांचा मूर्तिमंत ठेवा तूं आहेस. आजच्या-

माणें सर्व प्रसंगीं आणि सर्व काळीं, परमेश्वर तुझा पाठिराखा राहील,  
सा माझा आशीर्वाद आहे.

पद ४६. [ राग-भैरव; ताल-ब्रह्मताल, चाल-‘ भोई आये ’ ]

श्री तव होवो, विजयहि पावो धर्म कुशल शुभ-फल

॥ धृ० ॥ योगी कृष्ण सखा करिशील जवळ, भक्ति-

भाव तुज बल ॥ १ ॥

[ पडदा.



विक्रीस तयार नवे ग्रंथ विक्रीस तयार

## खाडिलकरांचा लेखसंग्रह भाग दुसरा

यांत कै. कृष्णाजी प्रभाकर ऊर्फ काकासाहेब खाडिलकरांचे १९१८ ते १९२९ पर्यंतचे 'केसरी', 'लोकमान्य' व 'नवाकाळ' मधील लेख असून, कीर्तन परिषद, नाट्य संमेलन व साहित्य संमेलन प्रसंगीची खाडिलकरांची अध्यक्षीय भाषणे या संग्रहांत आहेत. पाने ६००, किंमत ६ रुपये.

## खाडिलकरांचा लेखसंग्रह भाग पहिला

यांत १८९३ पासून १९१० पर्यंतचे केसरीतील व विविधज्ञान विस्तारांतील कै. कृ. प्र. खाडिलकरांचे लेख असून पृष्ठसंख्या ६००, किंमत ६ रुपये.

पहिले महायुद्ध (कै. कृ. प्र. खाडिलकरकृत) पांच खंड, किं. ५ रु.

## कृ. प्र. खाडिलकर यांचे चरित्र

कै. खाडिलकर यांच्या वर्षश्राद्धाला प्रसिद्ध झाले असून त्यांचे पुतणे श्री. का. ह. खाडिलकर यांनी हे 'कृष्ण चरित्र' अठरा अध्यायांत अत्यंत तन्मयतेने लिहिले आहे.

पृष्ठे ४०० व भरपूर चित्रे. किंमत ४ रुपये.

## खाडिलकरांची आध्यात्मिक ग्रंथमाला

(१) खाडिलकरांचा रुद्र (२) खाडिलकरांचे संध्यावंदन व पुरुषसूक्त (३) खाडिलकरांचे ऐतरेय आणि ईशावास्योपनिषद् (४) खाडिलकरांचे तैत्तिरीयोपनिषद् (५) खाडिलकरांची ओंकाराची उपासना (६) खाडिलकरांचा याज्ञवल्क्य-मैत्रेयी संवाद व त्रिसुपर्णाची शिकवणूक. प्रत्येकी किंमत १ रु.













